





dawlFrangiskan

LEHEN IL-KAPUĊĊINI MALTIN



- 3 **Nitwieled biex nghix**
Editorjal
- 4 **Bibbja**
Patri Donat Spiteri OFMCap
- 6 **Teleskopju fuq il-Hajja**
minn P. William Axiaq OFMCap
- 8 **Il-Presepu tieghi**
Judith Gatt OFS
- 10 **Ittra minghand Ġesù**
minn Emily Barbaro-Sant
- 11 **Lejn Ġustizzja Ahjar**
minn Dr Mark Anthony Mifsud Cutajar L.L.D
- 12 **Kuba**
minn P. Philip Cutajar OFMCap
- 14 **Vokazzjoni**
minn Sr Marie-Carmel Saliba
- 15 **OFS**
minn P. Frans Abela Giusti OFMCap
- 16 **Hajja Nisranija**
Mons. Pawlu Darmanin, Isqof tad-Djoċesi ta' Garissa, Kenja
- 18 **Emmen jekk trid**
minn Tony C. Cutajar
- 20 **Ġi.Fra**
minn Rachel Gatt
- 21 **Sahhitek**
minn Dr Tonio Piscopo MD, MRCP (UK), DTM&H (Lond.)
- 22 **Tifkira ta' Fra Antnin Vella OFMCap**
minn Fr Martin Micallef OFMCap
- 24 **Il-Qawwa tax-Xitan**
minn Fr Franco Fenech OFMCap
- 25 **Twegjiba**
minn P. William Axiaq OFMCap
- 26 **Aljenati jew le!**
minn Harry Agius ordway
- 28 **Jaqbillek Tinxurja "Ruhok"**
minn Reno Debattista
- 29 **Werrej 2006**



Qoxra:
il-W.Rev. Patri Mauro
Jöehri li nhatar Ministru
Ġenerali gdid għall-Ordni
Frangiskan Kapuċċin
fil-bidu ta' Settembru
2006.

BORD EDITORJALI

Editur
Leonard Falzon OFMCap

Amministratur
Crispin Tabone OFMCap

Distributur
Dorian Holland OFS

Membri
Frans Abela Giusti OFMCap
Wistin Attard OFMCap
Martin Micallef OFMCap

**DIREZZJONI U
AMMINISTRAZZJONI**
Kunvent tal-Kapuċċini,
Floriana - VLT 14
Tel: 2123 3874/2122 5525/2123 4949
e-mail: leofalzon@waldonet.net.mt

ISSN 1811-5373

DISINN U LAYOUT
Robert Tabone
Mob: 9947 3763

MITBUGH
P.E.G. Ltd., San Ġwann.
Tel: 2144 0083

*Kull korrispondenza, artikli,
kitbiet u ittri biex jidhru fid-DAWL
FRANĠISKAN għandhom jigu
indirizzati lill-Editur. Id-Direzzjoni
ttrisserva d-dritt li tippubblika
fid-DAWL FRANĠISKAN dawk
l-artikli, ittri jew tagħrif iehor li
jidhrilha li jkun jaqblu max-xejra
tar-rivista.*

© Dawl Franġiskan 2006
Publikazzjoni Franġiskani
Kapuċċini

Hlas ta' l-Abbonament: Lm4 fis-sena.
Kull offerta, barra mill-hlas, hi milqugha bhala għajnuna għall-Missjoni,
li għandha tintbagħat lid-Direttur
Ċentru Missjoni Kapuċċini, Kunvent tal-Kapuċċini, Floriana - VLT 14

**Id-Direzzjoni ta' DAWL
FRANĠISKAN tawgura
lill-abbonati u qarrejja
kif ukoll lill-artikolisti
u distributuri tar-rivista,
Milied Qaddis b'xewqat
ta' Paċi u Ġid.**



It-twelid huwa l-akbar affermazzjoni tal-hajja. Minnu nnifsu, it-twelid juri li l-hajja ghandha bidu ta' ferh u ta' stennija. Ara ftit xi jhossu raġel u mara meta jintebhu li tkun ġeġja tarbija fid-dinja! Minn naha l-ohra x'dieqa titnissel fihom meta t-tarbija jtilfuha. X'hasra hux!

Il Milied huwa thabbira ta' ġrajja li tiġri prattikament kuljum f'hajjitna, jiġifieri, li **"Alla maghna"** (Mt 1:23). Dan huwa l-ferh kbir li l-Mulej jixtieq jaghtina f'dan il-Milied. Il-ferh li ġej mir-realtà kbira li Alla **"sar bniedem u ghammar fostna"** (Ġw 1:14). M'ghadux iżjed **"Alla fis-sema"** (Ġoż 2:11). Le. Issa sar tant qrib taghna li nistgħu narawh, immissuh u nitkellmu miegħu. Issa sar tarbija!

Biss tarbija hija ddestinata li tikber, timmatura u ssir il-persuna li suppost tkun. Anki Ġesù ma baqax iżjed tarbija, imma **"baqa'**


jikber fl-gherf, fis-snin u fil-grazzja quddiem Alla u quddiem il-bnedmin" (Lq 2:52). Forsi mhux dan huwa l-ghan tat-twelid li nikbru fl-oqsma kollha ta' hajjitna? Li tikber fis-snin hija haġa mill-iċken. Il-proċess fiżiku jrid isir ta' bilfors. Imma mhux bilfors dak li hu psikoloġiku u spiritwali. Hawn min għadu jirreżistih bil-kbir, bejn ghax ma jaqbillux u bejn ghax jehtieglu johroġ l-gharaq tad-demem biex jasal jindenja ruħu jaghmel l-ewwel pass.

Il-Mulej qatt ma daħak b'hadd. Uriena biċ-ċar li s-siġra tingharaf mill-frott li taghmel. **"Siġra tajba... taghmel frott tajjeb, u siġra hażina... taghmel frott hażin"** (Mt 12:33). Mela l-frott jikxef x'inhi s-siġra. Ghalhekk tajjeb li f'dan ir-rigward naraw xi frott qeghdin naghmlu. San Pawl jaghtina lista shiha tal-frott li suppost qeghdin nahsdu f'hajjitna. Fejn huma

l-attitudnijiet u l-ghemojjel ta' **"l-imhabba, l-hena, is-sliem, is-sabar, il-hniena, it-tjieba, il-fidi, il-hlewwa u r-rażan?"** (Gal 5:22-23). X'qeghdin naghmlu, l-ahwa, biex fil-komunitajiet reliġjużi, fil-familji, fil-postijiet tar-rikreazzjoni taghna, u f'kull ambjent fejn inkunu, ingibu nifs il-hajja u mhux id-dieqa tal-mewt, li hajja minghajr Kristu taf idewwaqna?

Il-Mulej tweieled biex iwellidna miegħu. Tweieled biex jarana ngħixu u mhux neżistu. Kulma jixtieq minna hu li nifthulu qalbna u nċedu għal imhabbtu. Forsi qrara sinċiera, bidu ġdid fil-hajja tat-talb u mpenn aktar shih fil-vokazzjoni li l-Mulej sejhilna biex ngħixu, żgur li jistgħu jghinuna nitwiieldu mill-ġdid għall-hajja tal-ferh, tal-fejqa u tat-tama. Dawn il-hwejjeġ iwelduna mill-ġdid ma' Ġesù, il-Hellies taghna lkoll! •

NITWIELED BIEK NGHIX.



Il-kustilja ta' Adam.

Talb kontra l-għedewwa.

Inhobb naqra s-Salmi u nitlob bihom. Imma ma nistax nfhem kif nista' nitlob b'ċertu kliem li niltaqa' mieghu f'xi whud mis-salmi. Qed nirreferi għall-kliem ta' talb lil Alla biex jikkastiga l-għedewwa, bħal dak ta' l-awtur tas-Salm 109, li b'hegga kbira jittlob il-mewt għall-ghadu tieghu u l-mizerja u t-tbatija għal martu u wliedu. U hafna eżempji oħra bħal dawn.



Is-Salmi huma wkoll talbiet tagħna l-Insara kif kienu għal-Lhud tat-Testment il-Qadim. Il-Ktieb tas-Salmi sar ukoll il-ktieb tat-talb tal-Knisja ta' Ġesù Kristu. Għalhekk għandna nitolbu bihom u naghmlu tagħna s-sentimenti tagħhom. Ma nistghux ma napprezzawx is-sentimenti sbieħ tagħhom imfissrin bi kliem u b'esspressjonijiet mill-isbaħ. Tassew li l-ftit versi li magħhom niltaqghu f'xi salmi, bi kliem ta' vendetta u ta' xewqat għall-għedewwa, ifixkluna u jhawduna. Kif tista' titlob bi kliem bħal dan?

"Ftit ikunu l-jiem ta' hajtu, haddiehor jehodlu xogħlu, ikunu wliedu ltiema, u martu armla. Hadd ma juri tjeba mieghu, hadd ma jhenn għall-iltiema tieghu. Jinqata' darba għal dejjem nislu, f'nisel wiehed jithassar ismu" (Salm 109:8-9,12-13).

Hu għalhekk biex tkun eliminata din id-diffikultà li ffil-lturgija xl versi bħal dawn inqalghu minn posthom u ma jidhrux fis-salmi. Hekk, il-versi 7-8 fis-Salm 137; il-versi 19-22 fis-Salm 139; u oħrajn. Imma din mhijiex is-soluzzjoni tal-problema. Id-diffikultà ma nholluix billi naqilghu l-versi minn posthom. Dawn fil-Bibbja qeghdin; hemm ilhom sa mill-bidu u hemm ikollhom jibqgħu. Li rridu naghmlu hu li naraw kif nistghu nfissruhom u kif għandna nifhmuhom. Nifhmuhom fid-dawl tal-prinċipji ta' l-interpretazzjoni tal-Bibbja.

L-ewwelnett inqiegħdu dawn il-versi ibsin għal widnejna fuq l-isfond ta' l-istil poetiku tas-salmi. Is-salmi huma poeziji u poeziji skond ir-regoli tal-letteratura poetika Semitika. Il-poeta Lhudi jew l'Israeliti jimrah hafna bil-fantasija meta kien jiġi biex ifisser hsibijietu.

L-awturi tas-Salmi li kienu jkunu ppersegwitati mill-għedewwa tagħhom – sew personali, li kienu kontra tagħhom personalment, u sew nazzjonali, li kienu kontra l-poplu tagħhom, kienu jitolbu b'fiduċja kbira lil Alla ta' l'Israel biex jehlishom u jrebbahom. Kien ikun f'talb bħal dan li kienu jinfexxu f'talb kontra l-għedewwa. Huma u jitolbu biex Alla jagħtihom ir-rebħa, f'sens oppost kienu jzidu t-talba biex hu jxeffjen lill-istess għedewwa. It-telfa ta' l-għedewwa kienet tkun ir-rebħa tagħhom u l-mewt ta' l-ghadu l-hajja tagħhom. Dan kienu jfissruh bi kliem poetiku, haj u qawwi. Din il-forma ta' letteratura nsibuha mhux biss fis-salmi, iżda wkoll f'partijiet oħra tal-Bibbja fejn niltaqghu ma' kliem ta' lment u ta' talb għall-helsien mill-għedewwa, bħall-kliem tal-profeta Ġeremija (Ġer 11:20; 18:19-23). Imbagħad, f'għajnejn l-awturi sagri, l-għedewwa ta' l'Israel kienu l-hżiena jew il-pagani, nies bla Alla jew kontra Alla. Min kien jehodha kontra l'Israel, il-poplu ta' Alla, kien ikun qed iqum kontra Alla nnifsu. Hafna drabi

bit-talb tagħhom biex Alla jharbat u jeqred l-għedewwa ta' Iżrael kienu jfissru l-hegġa li kellhom għall-glorja ta' Alla u jisfogaw ix-xewqa ta' qalbhom għar-rebħa tiegħu fuq l-għedewwa tiegħu u tagħhom. Hekk nifhmu kliem bħal dan: **"Kem m nobghodhom, Mulej, lil daw k li joboghduk, kem m nistmellhom lil daw k li jqu mu kon trik! B' mibegħda mill-akbar nobghodhom, għaliġa huma għedewwa tiegħi"** (Salm 139:21-23).

Din hi wkoll il-mentalità tal-liġi tat-tpattija bid-deni għad-deni, imfissra bil-kliem **"Għaj n b'għaj n, sinna b'sinna"** (Eż 21:25; Lev 24:19-21). Is-salmisti li jitolbu kontra l-għedewwa tagħhom jikkellmu skond l-ispirtu ta' din il-liġi li fiha kienu mgħallmin u fiha trabbew. Hekk fisser dan is-sentiment l-awtur tas-Salm 137: **"Belt ta' Babel, int għad tinqered! Hieni min iħallsek għal kull ma għamilt ilna! Hieni min jaħtaflek it-trabi tiegħek u jħabbathom mal-blat"** (8-9).



Meta Ġerusalem waqgħet f'idejn il-Kaldin, dawn ġarrfuha, ħarquha u qerduha għal kollox; bdew jaħtfu t-trabi tal-Lhud minn dirgħaj n ommijiethom u jħabbtulhom rashom mal-blat biex joqtluhom taħt għajnejhom. F'dan is-salm, li nkiteb b'tifkira tal-waqgħa ta' Ġerusalem, is-salmista jfisser ix-xewqa li Babel, il-belt tal-Kaldin, issib minn ipattihielha; iqum kontrieha għadu li jġarrafha u li jħabbat irjus it-trabi tagħha mal-blat, kif kienu għamlu huma mal-Lhud. Din kienet il-liġi tal-vendetta. Imma din mhijjex il-liġi ta' l-Evanġelju. Il-liġi tat-Testment il-Qadim kienet imperfetta. Imma Ġesù ġie biex iwassalha għall-perfezzjoni (Mt 5:17). **"Smajtu x'intqal Għaj n b'għaj n sinna b'sinna. Imma jiena ngħidilkom biex bniedem hażin ma tiqfulux... Hobbu lill-għedewwa tagħkom u itolbu għal daw k li jippersegwitawkom"** (Mt 5:38-39, 44).

Din hi issa l-liġi l-perfetta ta' l-imħabba. Ma' din għandna nimxu u mhux ma' l-oħra tat-Testment il-Qadim, li kienet imperfetta. Daw k il-versi tas-salmi li nkiteb fl-ispirtu tal-liġi l-imperfetta, għandna nqegħduhom fid-dawl tal-liġi l-perfetta ta' l-Evanġelju. Bħala Nsara ma nistgħux nitolbu bihom u nagħmlu tagħna s-sentimenti tagħhom. Pjuttost għandna ndawruhom u nitolbu skond l-ispirtu ta' Ġesù Kristu fil-liġi ta' l-imħabba perfetta tiegħu. •



PATRI MAURO JÖEHRI

Il-Ministru Ġeneral il-Ġdid ta' l-Ordni Franġiskan Kapuċċin

Patri Mauro Jöehri Ministru Provinċjal ta' l-Isvizzera, fil-bidu ta' Settembru 2006, jinhatar għal sitt snin li ġejjin bħala Ministru Ġeneral ta' l-Ordni Franġiskan Kapuċċin minn fost 173 kapitulari bi dritt għall-vot. Il-Provinċja ta' Malta kienet rappreżentat mill-Provinċjal Fr Joe Alessandro. Din l-għażla saret fit-83 Kapitul Ġenerali ta' l-Ordni li sar f'Ruma fil-Kulleġġ Internazzjonali San Lawrenz minn Brindisi. Hu għandu 59 sena. Ta' 17-il sena ngħaqad mal-Franġiskani Kapuċċini f'Novizzjat li għamel f'Arco, fi Trento, u 8 snin wara ordnat saċerdot.

Fl-ewwel messaġġ qasir tiegħu bħala Ministru Ġeneral, Huna Mauro poġġa bħala motto frazi li jgħidu spiss in-nies tal-muntanji Alpi: Salire insieme, nitilghu flimkien. Huwa enfasizza l-idea ta' fraternità. Ahna fraternita universali u rridu nuruha mhux bil-kliem imma bil-fatti. Hu temm il-messaġġ tiegħu jitolb lill-Mulej ibierek l-Ordni kollu bil-hidmiet kollha li l-Ahwa qegħdin ivvettqu. Il-preżenza ta' l-Ahwa Franġiskani Kapuċċini hija mifruxa f'101 pajjiż fid-dinja u li tammonta għal madwar il-ħdax-il elf bejn Profess i u daw k fil-formazzjoni tal-Bidu. Fost dan l-għadd ta' ahwa Kapuċċini, 89 minnhom qegħdin jaqdu lill-Knisja bħala Isqfijiet, fost dawn hemm tnejn Maltin fil-Missjoni fil-Kenja, Mons. Pawlu Darmanin – Isqof ta' Ġarissa, u Mons. Francis Baldacchino – Isqof ta' Malindi. Ninnutaw ukoll li l-kariżma Franġiskana Kapuċċina tikkonferma l-validità tagħha fil-hajja tal-Knisja fil-persuni ta' hmistax-il qaddis ikkononizzati u erbghin beati.


L-awgurju tad-Direzzjoni ta' Dawl Franġiskan li ċertament jesprimi s-sentimenti tal-Provinċja Franġiskan Kapuċċina Maltija jingħaqad ma' dak ta' Provinċji oħra lill-Ministru Ġeneral il-Ġdid, Huna Mauro Jöehri f'sentimenti ta' lealtà u ta' radd il-hajr li għoġbu jilqa' dan l-impenn b'riżq l-Ordni u l-Knisja. •



Il-Ministru Ġenerali, il-W.Rev. Patri Mauro Jöehri, flimkien mal-grupp ta' Provinċjali ta' diversi provinċji Franġiskani Kapuċċini (CENOC) li l-provinċja ta' Malta tagħmel parti minnu. Malta hija rappreżentata mill-Provinċjal Fr Joe Alessandro li jidher fil-filiera ta' quddiem, it-tielet mix-xellug.

TELESKOPJU FUQ IL-HAJJA

Fil-ħajja jaqblilna nkunu nixbħu lill-bhima ta' l-Apokalissi. L-awtur tal-ktieb jgħidilna li kienet mimlija għajnejn minn quddiem u minn wara. Kienet kapaċi tosserva kollox u xejn ma kien jaħarbilha. Ilkoll kemm aħna rridu nixbhaha xi ftit, inkella ngħixu aljenati u distratti u nitilfu hafna ġid spiritwali.



IL-LETTERATURA LLUM

Haġa ta' l-iskantament fid-dinja ta' lllum x'mibegħda hawn kontra l-verità. Għidli kollox barra l-verità. Anzi, ara tghidli l-verità għax holl xagħrek u ġib iż-żejt. Dejjem kien hekk, imma lllum

xi haġa speċjali. Dan ir-ribrezz lejn il-verità qed ninnutawh f'diversi oqsma tal-ħajja: fuq il-mezzi ta' komunikazzjoni soċjali, fir-relazzjonijiet ta' bejnieta... Qed nosservawha wkoll fil-letteratura ta' żmienna.

Mortimer Adler, ftit taż-żmien ilu, kien ippublika ktieb *How to Read a Book* u kien ġibed l-attenzjoni tal-qarrejja b'dawn il-kelmiet: *"No higher commendation can be given any work of the human mind than to praise it for the measure of truth it has achieved; by the same token, to criticize it adversely for its failure in this respect is to treat it with the seriousness that a serious work deserves. Yet, strangely enough, in recent years, for the first time in western history, there is a dwindling concern with this criterion of excellence. Books win the plaudits of critics and gain widespread popular attention almost to the extent that they flout the truth - the more outrageously they do so, the better. Many readers, and most particularly those who review current publications, employ other standards for judging, and praising or*



condemning, the books they read - their novelty, their sensationalism, their seductiveness, their force, and even their power to bemuse or befuddle the mind, but not their truth."

Il-bniedem minn natura tiegħu stess irid il-verità. Anzi s-sewwa huwa parti kostitutiva tal-personalità tiegħu stess. Il-bniedem huwa bniedem daqskemm ifassal haġtu fuq il-verità oġġettiva. Madankollu l-verità saret iddejqu wisq. Ma jaħmilhiex. Idoqqulu affarijiet oħrajn imma mhux il-verità. Din jagħlaq widnejh sew għaliha. Jiġrilu hekk iżjed u iżjed jekk iħobb jaqra kotba mhux ta' natura reliġjuża.

Fi skejjel sekondarji, u iżjed u iżjed fl-università, l-istudenti, peress li l-istudenti ċerti kotba tal-letteratura moderna jridu jistudjawhom, iżjed u iżjed iridu jgħassu fuqhom infushom biex ma jiġux imbevuti bl-ideat strambi tagħhom.

**Mulej, aghmel li qatt ma nwarrab
il-verità mill-ħajja tiegħi.**

IL-VALUR TAL-QUDDIESA

M'ilux ġiet mara anzjana biex tagħti quddies għal niesha mejtin. Ta' mara xiha li hi, qabel ma telqet minn hdejja qaltli haġa li biha ġibditli hafna l-attenzjoni. Qaltli, *"f'pajjiżna hawn iżjed nies li jagħtu lis-saċerdot flus għall-quddies milli huma stess imorru għall-quddies."* Tghidx kemm dhaqt malli qaltli hekk, għax qalet haġa minnha tassew. Hawn hafna, iva, li iżjed joffru quddies milli huma stess jmorru għalih. Forsi għax il-persuna mejta tkun halliet bil-miktub għand in-nutar li trid li wara mewtha jsirilha ammont ta' quddies għal ruhha.

Hemm bżonn nerġġhu niskopru s-siwi tal-quddies. Xi whud ittraskurawha wisq, basta kienu għamli l-ewwel tqarbina, basta kienu għal żmien twil abbatini, basta jiftaħru li huma nsara u allahares min jgħidilhom haġa oħra għax b'rashom idur.



Ix-xjuħ taghna kienu u huma nies ta' fidi. Kellhom idea ċara ta' x'jiġifieri l-quddiesa, kemm hija talba qawwiya u riedu li s-sagrificċju tal-quddiesa jkun ta' suffraġju effikaċi għalihom. Din hija espressjoni ta' fidi.

Kemm jiddispjaċik tmur f'ċerti skejjel u waqt li tkun għaddejja l-quddiesa fis-sala ta' l-iskola hafna miż-żgħażaġh jibqgħu fil-bitha jpaċpċu, jinnamraw, jilgħabu. Tilfu l-gost tal-valuri spiritwali jiddispjaċini ngħid. Ara xi gwaj. Mohħhom biss fil-hmerijiet u fuq l-affarijiet ta' din id-dinja li tgħaddi.

Mulej, aghllimni napprezza hafna l-quddiesa mhux biss tal-Hadd u tal-festi kmandati, imma anki ta' kuljum.

DIFFERENZA BEJN RELIĠJON U OHRA


Fil-Punent hafna nies jgħixu spalla ma' spalla ma' nies ta' reliġjon u twemmin differenti minn tagħhom. Madankollu qatt ma għandna naqgħu fin-nassa billi naħsbu li kull reliġjon jew twemmin għandhom l-istess valur u kredibilità. Fil-każ dan ikun ifisser li qed inwarrbu fil-ġenb il-valur tal-verità. Ahna rridu nħaddnu dik ir-reliġjon u dak it-twemmin li l-iżjed għandu



garanzija ta' verità. Ma nistgħux u ma jaqblilniex inġibu r-reliġjonijiet kollha u kull twemmin fuq l-istess livell. Ikun żball kbir hafna.


IDEA PERIKOLUŻA F'ĊERTI SKEJJEL

Ikollna nammettu bla biża' ta' xejn li ninsabu f'dinja magħrufa għall-ideat strambi tagħha. Xi whud huma tal-fehma li ftit Kristjaniżmu ma jagħmel l-ebda hsara lit-tfal, imma jkun jaqblilhom jekk meta jikbru u jaqbz u t-fulija, il-Kristjaniżmu ma jkomplux jehduh b'hafna serjetà.



Jekk qed tifhimni sew, kif nemmen li qiegħed tagħmel, qed tinduna li xi whud qed jirsistu biex ir-reliġjon nisranija jorbtuha biss mal-lfulija. B'hekk meta t-fal isiru żgħażaġh mill-ewwel jarmu r-reliġjon li sa dak inhar ikunu sqarrew, għax jgħidulek li issa ma għadhomx tfal u għandhom bżonn hwejjeġ ohra ġodda f'hajjithom.

Il-misteru tal-ħażen qed jaħdem wisq fi żmienna u qed iħalli l-impresjonijiet diżastrużi tiegħu. •



APPOSTOLAT TAT-TALB

Intenzjonijiet tal-Papa u ta' l-Isqfijiet taghna ghas-sena 2006.

L-OFFERTA TA' KULJUM

Alla Missier, noffrilek dan il-jum, bit-talb, il-hsibijiet, il-kliem, il-hidma, il-ferh u t-tbatija kollha tieghi f'għaqda shiha ma' Ġesù lbnek, li jkompli joffri lilu nnifsu fl-Ewkaristija għall-helsien tad-dinja. Aghmel li l-Ispirtu s-Santu, li mexxa lil Ġesù, imexxi lili wkoll u jkun ta' qawwa għalija biex inkun xhud ta' l-imħabba tiegħek. Ma' Marija, omm il-Mulej u omm il-Knisja, nitolbok b'mod speċjali skond il-fehmiet tal-Papa għal dan ix-xahar.

DIĊEMBRU

- **Biex Kristu, ta' qalb helwa u umli, inebbah lill-mexxejja kollha tal-pajjiżi kif jużaw is-sotgħa li għandhom bil-għaqal u bir-responsabbiltà.**
- **Biex f'kull naha tad-dinja l-missjunarji jgħixu l-vokazzjoni tagħhom b'ferh u b'entużjażmu, waqt li jimxu b'fedeltà fuq il-passi ta' Kristu.**
- **Sabiex niehdu sehem kif jixraġ fil-Liturġija tal-Knisja, speċjalment fiz-żmien ta' l-Avvent u tal-Milied Imqaddes.**



Il-presepyu tiegħi

Ta' kull sena, fi żmien il-Milied, narma l-presepyu bi ftit dwal iżghar biex iffakkarni fil-miġja tal-Feddej kif ukoll fl-ewwel presepyu li għamel San Franġisk t'Assisi.

L-iżghar pastur li hemm hu l-Bambin fil-maxtura; fl-istess hin nafu li hu l-ikbar wiehed għax hu l-bidu ta' kollox. Marija bil-hlewwa tindukrah tajjeb u Ġużeppi, raġel ġust, ihares lejhom. Ir-rghajja deklin mghaġġlin fil-għar, wiehed minnhom mibni b'saffejn, b'xagħar twil qisu Sansun u

iehor jadura l-Messija, it-tarbija mistennija għall-fidwa ta' l-umanità. In-nagħaġ deklin ukoll biex jaraw x'hemm f'dak il-lejl speċjali iktar mis-soltu.

L-aṅġli, min jadura, min jitpaxxa bil-Bambin waqt li l-aṅġlu ta' fuq il-grotta b'żigarella f'idejh li tgħid "**Gloria in excelsis Deo!**" Il-ħmara u l-baqra, li kellhom ix-xorti li jkunu hemm għal din il-ġrajja hekk kbira, bin-nifs tagħhom isahhnu lit-tarbija Ġesù. Il-Maġi ġejjin mill-bogħod u qatt ma jaslu għax weqfin fuq l-iġmla tagħhom, iharsu lejn il-kewkba li waqfet fuq il-grotta.

Raġel bejjiegh tal-hut ifakkarni li bosta mill-Appostli kienu sajjieda tal-hut u nbidlu f'sajjieda ta' l-erwieh. Mara



ghaddejja bil-hobż f'idha tfakkarni li Ġesù qalilna li hu l-hobż tal-hajja. Dawn iż-żewġ pasturi flimkien ifakkruni wkoll fil-miraklu tat-tkattir tal-hames hobżiet u ż-żewġ hutiet. Pastur iehor huwa raġel iġorr il-krietel ta' l-inbid fuq karrettun immexxi minn barri. Dan iġibli quddiem ghajnejja l-miraklu tat-tieg ta' Kana u iktar minn hekk li l-Mulej Ġesù ghażel l-inbid biex jibdlu f'demmu l-ghažiz fl-ahhar ikla tieghu tal-Patt il-Ġdid. Waqt li l-inbid, l-aktar ghal-Lhud, ifisser festa.

Hemm raġel iehor jixrob l-ilma minn ghajn ta' l-ilma. Dan qisu jrid jghidli li kif l-ilma li jfisser hajja huwa ferm importanti għall-bniedem, hekk ukoll Ġesù Kristu huwa bżonn għall-hajja tal-bniedem. Barra minn hekk, dan l-istess ilma jfakkarni f'meta suldat Ruman nifed il-ġenb ta' Ġesù fuq is-salib u minnu hargu ftit qtar ta' l-ilma. Ifakkarni wkoll f'dak il-passaġġ ta' l-Antik Testment meta l-Poplu Lhudi qam kontra Alla ghax kien bil-ghatx fid-deżert Sinaj; u Alla ordna 'l Mose biex jagħtihom jixorbu minn blata u hekk sar. Mara ttella' l-ilma mill-bir tfakkarni fis-Samaritana li talbet lil Ġesù jagħtiha l-ilma li jaqta' l-ghatx għal dejjem. Dan l-istess bir ifakkarni wkoll fil-bir ta' Ġakobb. lewġ nisa Lhud jitekllmu bejniethom resqin lejn il-bir waqt li wahda minnhom iġġorr ġarra f'idha. Dawn ifakkruni f'Marta u Marija, żewġ nisa hbieb ta' Ġesù.

Ftit imwarrab mill-grotta jidher ġuvnott jahdem l-ghalqa. Ifakkarni f'dak il-missier li bagħat liż-żewġ uliedu jahdmu l-ghalqa. Il-kbir qallu li se jmur u ma mar xejn, waqt li ż-żgħir mar u hadem l-ghalqa ghalkemm għall-ewwel ma riedx imur. F'ghar żgħir hemm ukoll żaghżugh rieqed. Dan ifakkarni fil-bniedem li ma jhaddimx it-talent li Alla għoġbu jisilfu għall-ġid tieghu u ta' haddiehor. Minn quddiem il-grotta għaddej raġel liebes ta' wiehed mill-kbarat bil-horġa mdendla ma' spalltu li tasal sa qaddu, ma jimpurtah xejn minn hadd. Dan ifakkarni fil-fariżej li dejjem kienu jmaqdru lil Ġesù u għassa għal kull ma jghid u jagħmel.

Pastura ohra ghaddejja minn quddiem il-grotta hija mara xwejha bl-ixkora fuq daharha li ma tindunax bl-isbuħija ta' dan il-lejl tal-Milied. Jimpurtaha biss minnha nnifisha u tinsa t tbatijiet ta' haddiehor, kif drabi nagħmlu ahna llum. Hi qed iġġorr it-tbatija fl-ixkora tagħha u tinsa l-miġja tal Feddej li tinsab tant fil-qrib.

Fl-istess presepju hemm razzett b'hafna annimali fejn il-pasturi kollha qeghdin fuq xogħolhom. Hemm min qed jahleb u min

jaghlef, waqt li wiehed qed idoqq il-flawt. Botom qzieqeż magħluqa wara xatba. Dawn ifakkruni meta l-Mulej keċċa l-leġjun tax-xjaten u bagħathom f'merhla hniezer li kollha marru u qabżu mill-irdum għal isfel. In-nies ta' l-inhawi keċċew 'il Ġesù minn hemm ghax kienu rrabjati sew li tilfu l-hniezer tagħhom għal xejn b'xejn. Ma għarfux li Ġesù Kristu hu l-Messija, bħal hafna nies ohra fosthom il-Lhud li għadhom jistennew lill-Messija. Dan il-botom hniezer ifakkarni wkoll fl-istorja ta' l-iben il-hali li spiċċa jirgħa lill-qzieqeż sa ma ntebah bil-miżerja tieghu u mar lura għand missieru.

Hemm ukoll raddiena żghira fuq għolja u sigar 'l hawn u 'l hinn. Lampa helwa fil-ghar biex tagħti dawl liċ-ċkejna pasturi miġbura biex iqimu lill-Bambin, tfakkarni li Ġesù nnifsu huwa d-dawl tad-dinja. Il-qamar hiemed jagħti l-wens lil kulhadd u l-kwiekeb ileqqu juru s-sbuħija ta' dak il-lejl. Il-kewkba l-kbira ddawwal is-sema bid-dija tagħha ghax twieled ir-re tar-rejiet.

Dan il-presepju għaliha huwa mezz biex bih nirrefletti aktar fuq il-hajja ta' Sidna Ġesù Kristu u l-hin li nqatta' nhares u niċċassa lejha żgur mhux telf ta' zmien. •



Poezija

Il-Kaġħak ta' l-Ghażel

Minn Mary Mejlak

La n-nanna qieghda tishar – u bdiet tkebbeb bl-imghazel
Wasalna biex induqu – xi erba' kaġħak ta' l-għasel!

La l-anġli sikwit nisma' – igerbu, jgerbu l-bramel
Tkun tagħli l-kastanija – ghax qorbu l-kaġħak ta' l-għasel.

Mill-forn it-tilar hiereg -- ġej mgħobbi wiehed raġel
U jghajjat ġo widinti – 'Tas-sold il-kaġħak ta' l-għasel'.

Madwaru t-tfal tiffolla – hemm storbu daqs ta' Babel,
Kulhadd jixtri u jfarrak – tqarmiċ ta' kaġħak ta' l-għasel.

Vapuri ser isiefru – hekk donnhom dawk it-twavel,
Imbarrġa tagħbi, tagħbi – bil-kaġħak helwin ta' l-għasel.

Żunżan għad illi l-kesha – arawh ġej b'dawk ix-xwabel
Għal min ma jhallihx jersaq – u jduq il-kaġħak ta' l-għasel.

Halluh iduq, jixxala – bħat-tfal halluh jizzaghbel,
Dan l-Għid mhux tal-figolli – imma tal-kaġħak ta' l-għasel.

Diċembru festa kbira – kull sena tarah jagħmel 4.
Jistieden u jittratta – 'l kulhadd bil-kaġħak ta' l-għasel.

Milied x'se ġġibli mieghek – Stennieni halli naghzel:
Bambin, ġellowż u grotta – u rrid il-kaġħak ta' l-għasel.



ITTRA MINGHAND ĠESÙ

Mahbubin tieghi,

Kif tafu tajjeb, qed joqrob gheluq snini. Kull sena jsiru festi f'ġieji u nahseb li anki din is-sena jerga' jkun hemm ukoll. F'dan iż-żmien ikunu hafna li jixtru rigali, isiru hafna avvizi fuq ir-radju u fuq it-televiżjoni u f'kull parti tad-dinja kulhadd isemmi li wasal gheluq snlni.

Hija haġa sabiha hafna li almenu darba fis-sena xi whud jahsbu fija. Kif tafu tajjeb, il-festi ta' gheluq snini bdew hafna snin ilu. Fil-bidu n-nies kienu jifhmu u kienu grati ghal dak kollu li jien ghamilt ghalihom, imma daż-żmien donnu hadd ma jaf ghalfejn qed isiru dawn il-festi. Il-familji u l-hbieb jingabru u jifirhu flimkien, imma ma jafux it-tifsira ta' din iċ-ċelebrazzjoni.

Niftakar li s-sena l-oħra kien hemm festa kbira f'ġiehi. Il-mejda ta' l-ikel kienet mimlija b'ikel mill-aħjar, helu ta' kull xorta, frott, karawett u ċikkulata. It-tiżġin kien mill-aqwa u kien hemm kwantità kbira ta' rigali mgeżwrin sabih. Imma trid tkun taf xi haġa? Jiena ma kontx mistieden. Kont il-mistieden ta' l-unur u safrattant ma ftakrux jibghatuli invit. Il-festa kienet ghalija, imma meta l-jum il-kbir wasal, thallejt barra; ghalquli l-bieb f'wiċċi... u tant kont nixtieq li naqsam il-mejda magħhom.

Fil-verità din ma kinitx sorpriża ghalija għax f'dawn l-aħħar snin hafna kienu l-bibien li ngħalqu f'wiċċi. Billi ma kontx mistieden, iddeċidejt li nidhol bil-mod, mingħajr hoss u bqajt f'rokna. Ilkoll kienu qed jixorbu, kien hemm uħud li kienu fis-sakra, jgħidu ċ-ċajt u jidhqu b'kollox u b'kulhadd. Kienu qed jieħdu hafna pjaċir. Biex tagħqad, raġel oħxon u m'ghola hawn, liebes kollu aħmar b'baffi twila bajda, daħal fil-kamra jgħajjat Ho-Ho-Ho. Kien jidher fis-sakra wkoll. Intefa'

bilqiegħda fuq is-sufan u t-tfal daru mieghu isejhulu Santa Klaus, Santa Klaus, daqs li kieku l-festa kienet f'ġiehu.

F'nofs il-lejl ilkoll bdew jitghannqu. Jiena ħriġt dirghajja forsi xihadd jiftakar fija u jiġi jgħannaqni, imma hadd ma resa q lejja. Imbagħad beda t-tqassim tar-rigali. Bde w jifthuhom wiehed wiehed, kulhadd bil-herqa jara x'qala'. Meta nfethu kollha jiena harist biex nara baqax xi wiehed ghalija. Imma ma kienx hemm. X'kont thoss inti kieku f'gheluq sninek tara lil kulhadd jagħti u jirċievi r-rigali u inti bqajt b'xejn? Dak il-hin jiena fhimt li ma kontx mixtieq f'din il-festa u tlaqt 'il barra bil-kwiet kollu. Kull sena s-sitwazzjoni tkun aghar minn ta' qabel. In-nies tiftakar biss fl-ikel u x-xorb, fir-rigali, fil-festi u hadd ma jiftakar fija.

Jiena nixtieq li f'dan il-Milied inti thallini nkun parti minn hajtek. Nixtieqek tiftakar li kważi elfejn sena ilu jiena twelidt biex tajt hajti ghalik, fuq is-salib, biex nifdik. Illum nixtieq biss li inti temmen dan b'qalbek kollha.

Issa rrid naqsam xi haġa miegħek. Billi hafna ma stednux għall-festa tagħhom, se nagħmel wahda mill-akbar jiena. Għadni qed nagħmel l-arranġamenti ta' l-aħħar. Illum se nibgħat l-inviti u hemm wiehed ghalik. Irrid inkun naf intix bihsiebek tiġi halli nkun nista' nirriżervalek post u nikteb ismek bid-deheb fil-ktieb tal-mistednin tieghi. Dawk biss li jkunu miktubin fuq il-lista jistghu jlġu għall-festa. Dawk li ma jwiġbux għall-istedina tieghi, jithallew barra.

Kun ippreparat biex meta jkolli kollox lest tkun fost il-mistednin tieghi.

Narak ma ndumx. Inħobbok.

Ġesù



L-EWWEL PARTI LEJN ĠUSTIZZJA AĦJAR!

Meta nies li jkunu għaddejja minn kwistjoni legali u jaslu sa l-ghatba tal-qorti, l-aktar battuta komuni li tisma' hierġa minn halqhom hija: "Il-qorti, meta tidhol taf, meta tohrog ma tafx." Id-dibattitu dwar id-dewmien tal-kawzi fil-qrati tagħna huwa antik daqs il-harrub.

Madanakollu din il-kwistjoni illum qed tiġi ttrattata direttament mill-awtoritajiet. Di fatti fl-aħhar ġimghat ġie ppubblikat fil-Gazzetta tal-Gvern abbozz ta' liġi ġdid li jemenda l-Kodiċi ta' Organizzazzjoni u Proċedura Ċivili. Dan l-abbozz ta' liġi jifforma parti minn proġett akbar intitolat **"Lejn Ġustizzja Aħjar u Eħfef"**, White paper varata mill-Ministeru tal-Ġustizzja u Intern fl-2005.

Is-sinjali huma aktar minn ċari. Il-ministeru, aktar aktar is-segretarjat tiegħu, huma kommessi mija fil-mija sabiex jintroduċu miżuri ġodda li jagħmlu s-sistema ġudizzjarja aktar effiċjenti. U bħal ċiklun is-segretarju parlamentari għall-Ġustizzja u Intern qed jirrifirma l-liġi proċedurali Maltija ta' taht fuq. Fl-ghajn taċ-ċiklun hemm il-famużi statistiċi u listi ta' kawzi pendenti li f'kull diskors uffiċjali dejjem jiġu kkwotati qishom il-hmar il-lejl ta' l-awtoritajiet.

Skond l-aħhar stqarrija tas-segretarjat, il-bulettin ta' l-istatistika jidher li qabad it-triq it-tajba. Ġie rrapurtat tnaqqis sostanzjali. Bħala eżempju, f'Awissu tas-sena l-oħra, qabel dahlu fis-seħħ ċerti miżuri (li se jiġu ttrattati aktar 'il quddiem fl-artiklu li jmiss), fil-qrati tal-Maġistrati kellna 1,578 każ pendenti. Din is-sena kellna 1,335 Fit-Tribunal għal Talhiet Żgħar, minn 2,339 li kellna s-sena l-oħra, din is-sena niżlu għal 1,434 kawza pendenti. Prima face dawn ir-riżultati għandhom żgur jintlaqgħu b'applaws. It-tkaxkir tas-saqajn fis-sistema ġudizzjarja m'għandux jiġi nkoragġut bl-ebda mod.

L-operaturi legali kollha jridu japprezzaw li qed nagħtu servizz lill-pubbliku u dan għandu jirrifletti ż-żminijiet moderni fejn time is money. Il-pubbliku għandu bżonn jibni l-fiduċja li mill-qorti tinqeda! Aktar ma jikber dan il-konvinciment aktar jitkattar ix-xogħol

għall-operaturi legali billi l-pubbliku jfittex jinqeda aktar mis-servizzi legali kollha.

Però l-istatistiċi m'humiex Evanġelju. U wara li tghaddi s-sakra tagħhom għandha ssir riflessjoni approfondita dwar xi jsarfu verament ċerti emendi implimentati u x'effetti se jgħolqu l-proposti l-ġodda. Huwa tajjeb ħafna li d-dewmien fil-kawzi qed tinghata importanza massima, għax din toqot direttament il-klijenti tas-sistema ġudizzjarja: il-pubbliku Malti. Madanakollu l-awtoritajiet iridu japprezzaw ukoll battuta oħra komuni li tisma' hierġa minnhalq in-nies li jiġu kostretti jmorru l-qorti li hija: **"Il-qorti tidhol meta jkollok tort biss u mhux meta jkollok raġun."** Battuta sarkastika u skerzuza li però hija sintomatika ta' sentiment popolari.

In-nies ifittxu li jinqdew malajr mill-qorti però aktar minn hekk jippretendu l-ħaqq. Fl-artiklu li jmiss nagħtu harsa lejn xi proposti u emendi ġodda u kif dawn jibbilanċjaw bejn ġustizzja effiċjenti u ġustizzja tajba. •



ŻJARA LI HALLIET HAFNA FROTT.

“Il-Maltin ġew u marru”. Dan huwa l-kliem li bhalissa tisma’ fuq fomm in-nies membri tal-komunità parrokkjali ta’ Sant’Anna f’Kuba.

Bejn il-31 t’Awissu u d-9 ta’ Settembru grupp ta’ tnax-il persuna flimkien mal-kappillan taghhom Dun Martin Micallef, membri tal-komunità parrokkjali ta’ Sant’Anna f’Wied il-Ghajn, wettqu żjara bi spirtu missjunarju fil-parroċċa ta’ Sant’Anna, fid-Djoċesi ta’ Santa Klara, f’Kuba. Holma li saret realtà.

Il-parroċċa ta’ Sant’Anna f’Wied il-Ghajn ghandha l-impenn li bi spirtu missjunarju u quddiem il-htigijiet tal-Knisja universali tghin lill-parroċċa li hija wkoll ddedikata lil Santa Anna, f’art missjunarja eżattament f’Kuba. Bejn il-komunità parrokkjali ta’ Sant’Anna f’Wied il-Ghajn u dik ta’ Kuba daqs madwar hames snin ilu, kappillan Dun Anton Cassar kien holoq ġemellaġġ ta’ ghajnuma reċiproka. Filwaqt li l-parroċċa ta’ Wied il-Ghajn toffri l-ghajnuma mehtieġa f’talb, sagrafiċċji u htigijiet materjali, dik ta’ Sant’Anna f’Kuba toffri it-talb u sagrafiċċji ghall-bżonnijiet spiritwali u materjali tal-parruċċani kollha ta’ Marsaskala. Ghal dan il-ghan fil-parroċċa ta’ Wied il-Ghajn inholqot kummissjoni missjunarja bil-ghan li tanima u tkattar l-ispirtu missjunarju fost il-membri ta’ din il-komunità.

Il-holma li grupp mill-parroċċa ta’ Wied il-Ghajn jiġu jżuru l-parroċċa li addottaw f’Kuba twieldet madwar tliet snin ilu. Kien hemm min qal li n-nies ta’ Marsaskala qed jaraw kbir. Però bl-impenn

tal-Kappillan Dun Martin Micallef u t-thabrik perseveranti tal-koppja responsabbli mill-kummissjoni missjunarja, Manwel u martu Mary Schembri, dik li kienet holma illum saret realtà.

Il-grupp wasal fl-ajruport ta’ La Habana nhar il-Hamis, 31 t’Awissu fl-4pm. Iltaqghu ma’ ntopp mhux mistenni. Billi kellhom hafna bagalji għax ġabu magħhom madwar 16 il-bagalja mimlija b’donazzjonijiet għan-nies fil-bżonn, dawn il-bagalji ġew miżmuma mill-awtoritajiet. Però l-id ta’ Alla, speċjalment fejn wiehed ikun qed jagħmel il-ġid, hija kbira. Bl-intervent tal-ħabib tagħna Mons. Antione Camilleri, Segretarju tan-Nunzju Apostoliku f’Kuba, fi żmien jumejn dawn il-bagalji thallew johorġu u b’hekk il-grupp li ġew minn Malta sabieħ jghinu u jferrhu lin-nies fil-bżonn setghu jqassmu diversi oġġetti u jaraw b’ghajnejhom il-ferħ ta’ hafna tfal, anzjani u morda jilqgħu f’idejhom ir-rigali mogħtija.

Matul id-disat ijiem li l-ħbieb u benefatturi tagħna għaddew magħna fil-parroċċa ta’ Sant’Anna f’Kuba kellhom programm mimli daqs bajda. Huma hadu sehem fl-ċelebrazzjonijiet prinċipali tal-parroċċa speċjalment il-quddiesa tat-tfal u adolexxenti li ssir kull nhar ta’ Sibb u l-quddiesa parrokkjali tal-Hadd. Huma żaru tlieta mill-ghaxar “Mission stations” li l-parroċċa ta’ Sant’Anna ghandha. Il-parroċċa ta’ Sant’Anna f’Kuba hadet hsieb torganizza żewġ attivitajiet, wahda ta’ merħba nhar il-Gimgha, 1 ta’ Settembru u l-oħra ta’ tislma nhar il-Hamis, 7 ta’ Settembru fejn fl-ewwel wahda ġie ppreparat ikel



Kuban u fit-tieni waħda ikel Malti. Matul dawn iż-żewġ attivitajiet ġew reċiprokati diskorsi u rigali bejn iż-żewġ parroċċi. Attività ferm importanti li għaliha attendew il-membri kollha tal-grupp Malti kienet il-festa tal-Madonna: **“La Virgen de la Caridad del Cobre”**, patruna ta’ Kuba li ġiet iċċelebrata nhar il-Gimgha, 8 ta’ Settembru, meta aħna f’Malta niċċelebraw il-festa ta’ Marija Bambina. Huma hađu sehem fil-quddiesa solenni mmexxija mill-Isqof ta’ Santa Klara Mons. Arturo González Amador u wkoll fil-purċissjoni li saret matul it-toroq ta’ Santa Klara. Matul il-ġranet taż-żjara tagħhom, huġna l-Maltin setghu ukoll iżuru monumenti, postijiet storiċi, xtajtiet flimkien mal-muntanji, ix-xmajjar u l-widien sbieħ li l-art Kubana tipposiedi.

Kienet esperjenza li ħalliet ħafna ġid. Inholqot ħbiberija profonda bejn iż-żewġ parroċċi. Il-membri tal-grupp Malti daħlu fil-qlub tal-Kubani u nbriet relazzjoni ta’ ħbiberija u mħabba. Issa sirna

nafu aktar lil xulxin. Il-Maltin għadew disat ijiem ta’ esperjenza fejn kellhom l-oportunità li jaraw ix-xogħol li qed naghmlu hawnhekk, il-htigijiet kbar li jeżistu fuq kull livell, l-istrategija li nużaw fil-hidmiet pastorali tagħna maħkuma minn gvern li jrid jikkontrolla l-pastorali tal-Knisja. Il-Maltin kellhom l-oportunità li jtkellmu mal-Kubani, li jkantaw u jiżfnu magħhom, li jibku u jidhku magħhom, li magħhom jitolbu u jfahhru lil Alla, li magħhom iħossuhom komunità – Knisja waħda u fidi waħda.

Il-flus li ntefqu biex seħhet din iż-żjara missjunarja minn grupp ta’ parruċċani flimkien mal-kappillan tagħhom minn Wied il-Għajn kienu flus minfuqa tajjeb għax permezz ta’ din l-inizjattiva sar ġid li mhux faċli jiġi kkalkulat. Ġid kbir sar lin-nies tal-parroċċa ta’ Sant’Anna f’Kuba meta raw li m’humix abbandunati, imma hemm xihadd li qed jitlob għalihom, qed jaħseb fihom, qed jgħinuhom u jhobbhom. Sar ġid kbir

lill-membri tal-grupp Malti bl-esperjenza li għadda minnha, li kif qalu wħud minnhom: **“Ġejna hawnhekk sabiex nagħtu, imma aktar hađna milli tajna”**.

Jalla esperjenzi bħal dawn, akkożt is-sagrificċji u l-impenn li jitolbu, jkomplu jseħhu bi spirtu missjunarju u sabiex inħossuna aktar qrib xulxin bħala Knisja waħda. Jalla aktar parroċċi jimitaw dak li għamlet u qed tagħmel il-parroċċa ta’ Marsaskala bil-ghan li fl-istess parroċċa jikber l-ispiritu missjunarju u s-sens universali tal-Knisja - u b’hekk il-parroċċa tieħu attitudni pożittiva fejn toħroġ minnha nfisha u tibda tħares ‘il bogħod mit-territorju tagħha, **“lil hemm mix-xtut ta’ gżiritna”**, billi tinvesti aktar talb, sagrificċji u għajnuniet materjali f’partijiet tal-Knisja li jinsabu fi bżonn kbir. U dan isir mhux biss darba fis-sena, nhar il-Ġurnata Missjuarja, imma matul is-sena kollha.

Prosit tassew lill-parroċċa ta’ Wied il-Għajn. Grażzi lil kull min għen sabiex din il-holma saret realtà. Jalla tiġi ripetuta. Kuraġġ! •





qatt ma ħlomt li nsir religjuża

Dhalt mas-Sorijiet Klarissi f'Awissu ta' l-1985. Niddeskrivi l-esperjenza vokazzjonali tiegħi bħala storja ta' mħabba mibdija mill-Mulej Ġesù. Kienet mixja spiritwali gradwali li fiha kien hemm mhux "IVA" waħda, imma ħafna twegibiet ta' mħabba għas-sejhat li Ġesù jagħmlilna kuljum. Dawn is-sejhat ilestuk biex tilqa' l-mument ta' grazzja straordinarja bħalma hi s-sejha għall-ħajja kkonsagrata.

Jiena trabbejt f'familja nisranija eżemplari. Gawdejt l-imhabba bla ma tghejja tal-ġenituri u nibqa' ngħożż u napprezza għal dejjem l-ħafna sagrafiċċji li għamlu għalija u għal huti biex rabbewna u tawna edukazzjoni tajba. Sa minn ċkuniti kont membru ta' l-Azzjoni Kattolika u attiva fil-parroċċa, imma qatt ma ħlomt li nsir religjuża. Kont inħobb l-iskola u xtaqt insir għalliema u x-xewqa tiegħi twettqet għax wara li hadt il-Baċċellerat fix-Xjenza u ċ-ċertifikat ta' għalliema,

domt 10 snin ngħallem il-fiżika fil-Junior Lyceum. Kelli paga tajba u ħafna vaganzi, imma għalija x-xogħol kien ukoll vokazzjoni. Barra dan, wara l-iskola kont ningħata għall-appostolat max-xebbiet ta' l-Azzjoni Kattolika, maż-żgħażaġh ġuvintur u xebbiet tal-parroċċa u bħala ministru straordinarju ta' l-Ewkaristija nhar ta' Hadd fit-tqarbin ta' l-anzjani morda fid-djar.

Imma l-ħajja spiritwali personali tiegħi rabbiet gheruq aktar fil-fond bil-laqgħat ta' talb kariżmatiku li fihom kont niehu sehem darba fil-ġimgha. Fit talb iltqajt ma' Ġesù u sirt nafu b'mod ħaj u personali. Indunajt bl-imhabba ta' l-għaġeb li għandu għalija. Lili jħobbni b'mod uniku. Jiena prezziża f'għajnejh. Permezz ta' movimenti oħra godda li dik il-ħabta dehru fuq ix-xefaġ tal-Knisja lokali irċevejt aktar grazzji u ffit ffit ħajti bdiet tinbidel u sirt infittex aktar kif nagħti pjaċir lil Ġesù. Fis-sajf, il-baħar u s-safar kienu l-ghaxxa tiegħi. Imma wasal żmien meta bdejt niddedika parti sewwa mill-vaganzi f'ħidma volontarja ma' żgħażaġh oħra f'għajjnuna lis-Sorijiet Missjunarji tal-Karità f'Palermo.


KARIŻMA FRANĠISKANA L-EWKARISTJA: DEWQA TA' L-ETERNITÀ



VIŻJONI EWKARISTIKA ORIGINALI

L-ewwel fost it-28 Twissijiet (grupp ta' diskorsi ndirizzati lil Ahwa) fiha xejra ta' viżjoni kollha kemm hi Ewkaristika u għal kollox originali.

Franġisku jibda dit-Twissija b'kundanna għal dawk li f'hajjithom raw lil Kristu u baqgħu ma emmnux fid-divinità tiegħu u b'kundanna oħra għal dawk li ma jemmnu li l-hobż u l-inbid



ikkonsagrati bil-qawwa ta' kliem il-Mulej fuq l-altar f'idejn is-sacerdot huma tabilhaqq il-ġisem u d-demm tal-Mulej Ġesù. **"Għalhekk, intom bnedmin, kemm se ddu twebbsu qalbkom"** (Salm 1:3). Araw, jahasra, hu jumilja ruħu kuljum bħal meta niżel mis-sema u ġie jgħammar f'guf ta' verġni. Minn hdan il-Missier hu jinżel kuljum fuq l-altar f'idejn is-sacerdot. Kif hu deher fil-ġisem lill-Appostli u huma għalkemm raw biss ġismu emmnu li kien Alla, hekk ukoll ahna li bil-ghajnejn tal-ġisem naraw hobż u nbid materjali, għandna bl-ghajnejn tal-fidi nikkonkludu u nemmnu li dawn li speċi ewkaristiċi jinbidlu fil-ġisem u d-demm l-aktar qaddisa ta' Ġesù. Għandna l-istqarrija tiegħu nnifsu: **"Araw, jiena dejjem magħkom sa l-ahhar taż-żmien"** (Mt 28:20). X'irridu iżjed biex nemmnu? Kliemu hu aqwa mill-aqwa argument teoloġiku. •


Fl-1983-84 il-Knisja mad-dinja kollha ċelebrat is-Sena tal-Fidwa. Kienet sena ta' grazzi speċjali għall-poplu kollu ta' Alla u lili Alla għoġbu jzejjinni bi grazzja mhux tas-soltu. Kont qed nagħmel 'Life in the Spirit Seminar' u f'dan iż-żmien ta' talb u riflessjoni laqtitni bħal sajjetta fil-bnazzi s-sejha għall-hajja kontemplattiva. Is-sejha kienet ċara u qawwija u ma stajt ma nagħtix kasha. Mhux faċli tirrinunzja għal ċerta libertà personali, thalli l-familja, il-hbieb, il-karozza li ma kontx ilni wisq li xtrajt, id-dinja li kont naf għall-oħra ġdida u misterjuża. Imma kif jghidu, l-imhabba hi għamja u miġnuna. U l-imhabba tal-Mulej tiġbdek bħal kalamità qawwija, tqawwik fil-fidi u fit-tama u tghinek tegħleb kull ostaklu. Domt nitlob u naħsibha sena u nofs li fihom ftaht qalbi ma' habiba spiritwali, hadt direzzjoni spiritwali u tkellimt mal-Madre u l-Maestra tan-novizzi tal-Klarissi. Imbagħad għamilt il-pass fid-dlam tal-fidi u dhalt fil-monasteru. Hawn sibt ferh, paċi u serhan imdawra b'familja ġdida u hanina magħquda fis-skiet ta' l-imhabba ta' l-ahwa. Aktar ma jghaddi ż-żmien aktar nintebah kemm il-vokazzjoni hi rigal kbir u prezzjuż għalija personalment, rigal li qed ifawwar ukoll grazzja u barka fuq dawk li habbejt u għadni nhobb: il-familja, il-parroċċa, il-Knisja u fuq id-dinja kollha.

Il-jum tal-Professjoni Solenni kien il-jum memorabbli ta' ferh u paċi bla qies. Dak in-nhar intrabat għal dejjem f'rabta ta' mhabba mal-Mulej u b'simbolu ta' dan tlibbist iċ-ċurkett ta' l-alleanza. Jien issa għarus tal-Mulej Ġesù. Hu l-għarus tiegħi, dejjem fidil. Ma nistax infisser il-ferh profond ta' din ir-realtà sabiha.

Jum wara jum inġedded l-IVA' tiegħi lil Alla u nduq it-tjieba tiegħu billi ngħodos fil-bahar ta' mhabbtu. Hemm nikkontempla l-mahbub mislub li jibqa' jgħallimni kif inhobb. Mill-qalba tal-Knisja nhossni f'solidarjetà mal-bnedmin kollha u nkanta dejjem tifhir u radd ta' hajr lill-Mulej. •

KWAŽI DRAW: 50/50

“Il-Frott ta' l-Ewkaristija fil-Hajja Tagħna ta' Kuljum”



Hafna drabi l-istatistika tagħmel il-hoss u taghti anki ċans għal hafna interpretazzjonijiet u kawżi li jkunu jispjegaw – almenu skond l-individwu li jkun jitkellem – ir-raġunijiet veri ta' dak li jkun inkixef mill-istatistika.

Dan l-ahhar kien hawn ċensiment ta' l-attendenza Maltija għall-Quddiesa tal-Hadd. Dan diġà sar drabi ohra u jidher li dejjem hemm riżultati li ma jistghux ma jgagħlux wiehed jithasseb. Jidher li

kien hawn interess kbir bhala indikazzjoni ta' fejn sejra il-fidi fil-hajja ta' l-lum. Din hija haġa tajba, ta' interess ġenwin u f'waqtu.

Faċli li nipparagunaw ruhna ma' pajjiżi ta' madwarna u “nikkonslaw” li għadu numru qawwi li jattendi l-quddiesa, però ma jistax wiehed ma jarax ukoll il-perċentwal ta' dawki li ma jhossux il-bżonn ta' l-Ewkaristija u t-talb magħqud mal-ġemgħa tal-fidili.



Dan ma jistax ihallina indifferenti lejn il-hajja spiritwali ta' dawn hutna... m'humix numri!!! Dawn ukoll kienu fil-passat, forsi anki recenti, jattednu ghall-quddiesa, però ma kinux jaraw u jhossu r-relazzjoni bejn l-Ewkaristija li ghaliha kienu jattednu u forsi anki jirčievu, mal-vokazzjoni tagħhom fil-hajja ta' kuljum. Dak li ma jagħtix riżultat... twarrbu fil-ġenb ma' l-ewwel okkażjoni li jkolluk u timla l-vojt b'xi haġa oħra "iżjed utli għall-hajja".

Nilgħab bin-numri! Jekk il-50 fil-mija li jmorru l-knisja jgħibu persuna oħra magħhom nilhqu l-mija fil-mija... u kulhadd ikun kuntent u m'hemmx iżjed problemi. Forsi!

Però dawn huma numri u l-bnedmin huma persuni lberl, konvntli Jew le mlll-fldl

tagħhom u l-valuri Nsara. Dawn huma Nsara li kienu jmorru l-quddies u li hafna minnhom ghadhom ihossuhom li ghandhom 'l Alla magħhom... almenu kultant u f'xi bżonn kbir tal-hajja. Il-fidi ghadha hemm, però ma rawx ir-riżultat ta' din il-fidi fil-hajja tagħhom ta' kuljum. Bil-mod il-mod il-fidi tpoġġiet fil-gwardarobba bħala libsa sabiħa u tajba u mhux ta' min jarmiha, però li tintlibes għal xi okkażjoni speċjali... u tinzagħha kemm jista' jkun malajr. Hemm affarijiet oħra fil-hajja li jagħtu riżultati u dawn anki mmedjat.

Ĉert li hemm hafna fatturi li jmexxu lejn l-indifferenza tal-fidi: il-materjalizmu, il-vanità, biża' mis-sagrifiċċju, soluzzjonijiet faċli u ta' malajr għal kull problema, irrid nikkontrolla l-hajja tiegħi b'mod assolut u 'l bogħod minn kull hallieq, u hafna raġunijiet oħra speċjalment nuqqas ta' tagħrif veru dwar il-fidi.

Filwaqt li dan huwa veru, però wiehed jrid jagħmel riflessjoni iżjed personali. Wiehed irid jistaqsi lilu innifsu jekk qattx kien hemm fil-hajja tal-fidi tiegħu l-"vera laqgħa personali ma' Kristu - Jekk Kristu qattx kien "hajja vera" u persuna haħiba konkreta" li tagħti l-veru sinifikat ta' l-istess eżistenza tiegħu. Laqgħa ta' darba, imma vera u personali ma' Kristu, tbiddel il-persuna darba għal dejjem u tagħniha bl-ispirtu li ma jergax lura. U dan jgħodd anki għal dawk li ghadhom imorru regolament għall-quddiesa. Jekk le anki dan in-numru huwa iddestinat li jibqa' jonqos fiċ-ċensimenti futuri.

Il-bniedem irid jara r-riżultat ta' dak li jemmen fih, irid jara konnessjoni bejn l-Ewkaristija u l-hajja ta' kuljum. Irid jara l-ġemgħa tal-fidili li titlob flimkien tgħix ukoll ta' Ahwa flimkien. Jekk le l-quddiesa hija "reċta fuq palk" fejn wiehed jissodisfa "drawwa ereditata", però bla hajja u barra minn żmienha; il-laqgħa tal-ġemgħa li titlob flimkien tkun biss okkażjoni biex tiltaqa', issellem, tattendi għall-kunċert tajjeb jekk il-kor ikun sodisfaċenti.

Hija haġa ferm tajba u f'postha li l-50% li jmorru l-knisja jinteressaw ruħhom u jitolbu bil-karità kollha għall-50% l-oħra, però l-aqwa kontribut ta' l-aħwa li nistgħu nagħtu lil xulxin huwa li ngħixu u nuru fil-beraħ u bis-sincerità **l-frott ta' l-Ewkaristija fil-hajja tagħna ta' kuljum.**

In-numru ma jibqax jonqos u l-Fidi tissaħħah f'kulhadd bil-fatti verli. •



INHOBBI L-ISTEJJER GHIN KEMM TISTA'

Dale Carnegie, barra li hu awtur kbir, hu bniedem ta' karità kbira. Darba staqsewh, "Int kif dejjem tagħti l-karità u dejjem tmur il-quddiem minflok lura?" Hu rrisponda, "Jien ninpala 'l barra; Alla jimpala l-ġewwa. U nzerta li l-pala t'Alla hi ikbar."

EMMEN JEKK TRID

Siltiet minn artiklu mehud mit-TIME Magazine tad-9 t'Ottubru 2006

Id-dibattitu bejn il-Papa u xi Musulmani għandu tifsira iktar profonda li l-Ewropa qed tipprova tiddeċiedi jekk il-futur tagħha għandux jitmexxa mill-valuri nsara jew mill-istituzzjonijiet sekulari.

Meta Ammar Alkassar, emigrant mis-Sirja u xjenzjat tal-kompjuter ta' 30 sena minn Aachen fil-Ġermanja, xi snin ilu ried johroġ ma' partit politiku, eżamina l-partiti kollha. Il-Hodor ma għoġbux u lanqas is-Socjal Demokratiċi. Il-partit ta' l-Unjoni Demokratiċi Nsara (CDU) ma kienx iħares sabiħ lejn l-immigrazzjoni u kien kontra li t-Turkija tiffirma parti mill-Unjoni Ewropea. Saffrattant Alkassar iddeċieda li s-CDU **"għandu veduti bażiċi li huma bhal tiegħi"**. Dawn il-veduti nsara tal-partit mhumie x eżattament dawk ta' Alkassar li huwa Musulman. Izda għalih u għal hafna bhalu din kienet l-aħjar għażla għax jippreferixxu partit konservattiv Nisrani milli wiehed sekular. **"Jiena nemmen fl-importanza t'Alla u tat-twemmin,"** spicċa jghid Alkassar li illum huwa kunsillier għas-CDU fil-belt ta' Homburg.

Din l-insistenza li r-religjon – tkun xi tkun – għandha jkollha post fil-politika qed tidwi ma' l-Ewropa kollha. Wara snin shaħ ta' sekulariżmu dejjem jikber u attendenza fil-knejjes dejjem tonqos, ir-religjon iżza reġgħet qed tkun lura fuq l-aġenda politika ta' l-Ewropa. It-terroriżmu Musulman u t-tama tat-Turkija li tkun fl-UE qed iġagħlu lill-politiċi minn Vjenna sa The Hague jiddikjaraw l-identità nisranija

tagħhom. Il-Papa Benedittu XVI qed jagħmel il-ġlieda kontra s-sekulariżmu l-marka distintiva tal-papat liegħu. Nicolas Sarkozy, li qed jaspira li jkun il-President il-ġdid ta' Franza, kiteb li Franza għandha mnejn terġa' tikkonsidra li tagħti għajnuna finanzjarja lill-istituzzjonijiet reliġjużi. **"Spicċa ż-żmien li nkomplu nwarbu lil Alla mill-politika,"** tghid Jytte Klausen, ix-xjenzjata politiku Daniża u awtriċi ta' The Islamic Challenge. **"Il-politika Ewropea m'għadhiex iżjed zona bla religjon."** Il-ġlieda li ilha ma tidher snin shaħ mhix bilfors bejn l-Insara u l-Musulmani, iżda bejn l-Ewropej sekulari u n-nies li jemmnu. U din il-ġlieda tista' tiddeċiedi l-futur ta' l-istat Ewropew.

L-Ewropa moderna nibtet f'hamrija sekulari. It-tradizzjoni

ta' Voltaire u l-kittieba tas-seklu 18 taw importanza kbira lill-istudju ta' l-umanità (li l-problemi umani jgħu solvuti b'mezzi umani milli b'mezzi divini) u hafna partiti soċjalisti kienu antiklerikali għall-aħhar. Fil-bidu tas-seklu 20 Franza ħarġet digriet dwar is-separazzjoni tal-knisja u l-istat u l-Papa Piju X lmentat li **"Alla kien tkeċċa mill-hajja pubblika"**. Attentati minn gvernijiet militari fis-seklu 20, bhal dak ta' Francisco Franco fi Spanja, li jhalltu 'l Alla mal-patrijottizmu, serwew biex iżidu s-suspetti ta' l-Ewropej lejn ir-religjon. Wara s-sittinijiet u s-sebghinijiet is-sekulariżmu kien sar parti ċentrali mill-Ewropa tal-punent, tant li anki mexxejja Insara bhal Tony Blair qagħdu attenti hafna biex ma jiddikjarawx ir-religjon tagħhom fil-pubbliku. Fl-istess





hin l-attenzenza fil-knejjes baqgħet dejjem tidghajjef. Sa l-aħħar tad-disghinijiet, 15% biss mill-Ewropej qalu li baqgħu jmorru l-knisja kull ġimgħa. U l-kostituzzjoni ta' l-UE ġiet iffinalizzata fl-2004 mingħajr ma ssemma' l-isem ta' Alla jew il-valuri Nsara. Illum it-tnaqqis tar-religjoni u l-avvanz tas-sekulariżmu jridu jerġgħu jkunu eżaminati. L-immigrazzjoni lejn l-Ewropa minn pajjiżi Musulmani holqot dibattitu ġdid dwar il-post tar-religjoni fil-hajja pubblika. Madwar 18-il miljun Musulman qed jgħixu fl-Ewropa tal-punent meta wara t-tieni gwerra dinjija kien hawn inqas minn miljun. Għall-ewwel huma kienu kuntenti li jhallu r-religjoni tagħhom fil-pajjiż minfejn ġew, iżda dawk ta' warajhom iridu l-moskea tagħhom u jistennew li l-istat jirrispetta t-tradizzjonijiet kollha tagħhom. Qued jidhru hafna kotba li jattakkaw din l-insistenza u jwissu li t-tradizzjonijiet antiki ta' l-Ewropa qegħdin f'riskju kbir. F'*While Europe Slept: How Radical Islam is Destroying the West from Within*, Bruce Bawer jgħid li l-Ewropa ddghajfet, hi mingħajr direzzjoni u tinsab attakkata minn Musulmani estremisti u intolleranti. F'*Islamists and the Naïve*, Karen Jespersen tikteb li t-theddida tal-fundamentalizmu Musulman tas-seklu 21 titqabbel maż-żewġ saħtiet tan-Naziżmu u l-kommuniżmu. L-intellektwali xellugin madwar l-Ewropa huma maqsumin dwar dan il periklu tal-fundamentalisti Musulmani. Min hu favur integrazzjoni multikulturali u min jara theddida għall-valuri liberali. Flimkien ma' partiti ksenofobiċi tal-lemin, bħal-Lega Nord ta' l-Italja, qed titfaċċa alleanza stramba. L-Olandiż Pim Fortuyn, li ġie maqtul fl-2002, kien jammetti li huwa omosesswali u oppona l-immigrazzjoni għax kien jibża' għall-mod liberali tal-hajja fl-Olanda. Iżda darba

kiser it-tabù, il-kawża tiegħu ġiet aċċettata mill-konservattivi madwar l-Ewropa.

It-terroriżmu f'isem l-Islam – f'Madrid, f'Londra u postijiet oħra – kompla harrax il-mibegħda fid-dibattitu. Ġranet biss wara li nkixfet il-konfokka biex jesplođu l-ajruplani fuq l-Atlantiku, il-mexxejja Musulmani wżaw din l-attenzjoni fuq il-komunitajiet tagħhom biex jitolbu għal miżuri aħjar halli jhossuhom iktar komdi. 38 grupp Musulman u 6 političi kitbu lill-Prim Ministru Inġliż biex **"il-gvern ibiddel il-politika barranija biex juri lid-dinja li aħna għandna rispett lejn il-hajja tan-nies civili ta' kull pajjiż u ta' kull religjoni"**. Is-segretarju tal-Home Office Inġliż, John Reid, sejjah din l-ittra bħala **"gudizzju żbaljat tal-biża"**.

L-istampa fl-Ewropa qed titbiddel mhux biss minhabba l-Musulmani. Il-kontroversji li nqalgħu dan l-aħħar qanqlu mistoqsijiet iktar serji dwar xi tfisser li tkun Ewropew u b'hekk reġgħet tfaċċat il-ġlieda bejn il-valuri Nsara u dawk sekulari. Il-parlament Spanjol illegalizza ż-żwiġijiet bejn l-omosesswali anki jekk il-Vatikan wera d-disapprovazzjoni tiegħu, waqt li kien hemm oġġezzjoni kontra Rocco Buttiglione ta' l-Italja meta stqarr li l-omosesswalità huwa dnuw. Fl-Ewropa sekulari tal-punent il-Kattoliċi spiss ihossuhom vittmi. Il-Papa Benedittu XVI dan l-aħħar qal, **"Fid-dinja tal-punent ta' llum qed naraw mewġa ta' tidwil (enlightenment) drastiku ġdid. Qued ikun dejjem iktar diffiċli li temmen."** Iżda f'partijiet ta' l-Ewropa tal-lvant il-političi religjużi qed jitolbu li t-twemmin tradizzjonali jittiehed bis-serjetà fil-qasam politiku. Ghalkemm l-Insara qed jitolbu rispett soċjali u politiku għat-twemmin tagħhom, huwa l-Islam li qed johloq dibattitu ġdid bejn ir-religjoni u s-sekulariżmu. Dan jinhass l-iktar fit-Turkija fejn għal dawn l-aħħar 80 sena r-religjoni kienet meqjusa bħala impediment għall-progress u lanqas biss seta' jkun hemm riferenzi għall-Islam fis-sistema edukattiva. Il-gvern preżenti huwa konservattiv u jixtieq ibiddel ċerti użanzi tant li wahda mir-raġunijiet għaliex jixtieq jidhol fl-UE hija li t-tradizzjonijiet liberali ta' l-Ewropa jwiegħdu l-protezzjoni li l-Musulmani m'għandhomx. Fl-elezzjonijiet taż-żena d dichla hija mistennija konfrontazzjoni dwar il-kostituzzjoni sekulari.

L-Ewropa qatt ma kienet soċjetà kompletament sekulari. Issa qed jinhass il-bżonn li l-Ewropa tal-punent issib modi kif it-tradizzjonijiet sekulari jistgħu jgħixu flimkien mhux biss mar-religjonijiet tradizzjonali tal-Kontinent, imma ma' dawk li ġew lura 500 sena wara r-reconquista. L-Islam daħal fl-Ewropa biex jibqa'. M'hemmxfida iktar urġenti għall-ġenerazzjoni ta' warajna milli dik li jirrikonċiljaw il-prattika tagħhom ma' l-aħjar tradizzjoni umanista tal-Kontinent l-antik. •



HOLMA LI SARET REALTÀ!

Fil-bidu kienet biss holma; holma fil-veru sens tal-kelma. Iva, darba fost l-oħrajn ħlomt bil-Kenja u nista' ngħid li minn dak in-nhar il-ħsieb li xi darba mmur f'dan il-pajjiż ma telaqnix.

Minn dejjem kont nammira lil dawk li jmorru l-Missjoni biex joffru l-ghajnuna tagħhom. Minn dejjem xtaqt niskopri xi tfigher esperjenza bħal din. Imma fuq kollox kont nistaqsi lili nnifsi, kif fir-rakkont ta' kull waħda minn dawn il-persuni dejjem kont nisma' l-istess frażi, **"...irċevejt hafna iktar milli tajt!"** Ma kontx inkun nista' nifhem kif dan seta' jsehh fil-verità. Imma illum il-ġurnata nista' ngħid li dan kollu huwa minnu u li l-esperjenza li għext kienet fost l-isbah ta' hajti.

Inqis ruhi bhala persuna fortunata peress li kelli l-opportunità li naghmel din l-esperjenza flimkien ma' Marisa, waħda mill-aktar ħbieb antiki tiegħi. Din kienet għaliha t-tielet darba li marret il-Kenja, fir-rahal ta' Nakuru, għalhekk diġà kienet familjari sew mal-post. Parti kbira mill-ħin tagħna konna nqattgħuh f'żewġ orfanatrofji li kienu jinsabu fl-istess raħal. Filwaqt li konna ngħinu fix-xogħol ta' kuljum, bhall-hasil tat-trabi, tindif u faċendi oħra, konna

nqattgħu hafna ħin fil-kumpanija tat-tfal. Jiena stess ma stajtx nemmen kif f'qasir żmien kont diġà rbatt dawn il-persuni ma' qalbi. Hija haġa ta' l-għaġeb kif minkejja l-faqar tagħhom, għandhom tant x'jagħtu. Xi haġa li kienet tolqotni hafna fihom hija t-tbissima li ma kienet tonqos qatt minn fuq fommhom. Għalkemm konna niehdu magħna hafna rigali, bdejt ninduna li dak li konna qed nirċievu aħna kellu valur ikbar. L-imħabba sinċiera tagħhom kienet aqwa minn kull rigal.

Din l-esperjenza kienet waħda qawwiya mhux biss fuq livell uman imma wkoll fuq livell spiritwali. Il-fidi li jhaddnu whud minn dawk li ltqajna magħhom, iġġieghlek tirrifletti sew. Għadni ngħib quddiem għajnejja dawk id-drabi fejn morna nżuru xi familji fil-bżonn li minkejja li jgħixu fil-faqar tismagħhom jitolbu u jirringrazzjaw lil Alla. Niftakar f'Janet, tfajla marida bl-aids, tirċievi l-ewkaristija fuq is-sodda tal-mewt, bil-Bibbja maġenbha. U nibqa' nistagħġeb kif dawn in-nies jibqgħu shaħ fil-fidi tagħhom minkejja kollox.

Għalhekk nibqa' nqis din l-esperjenza bhala waħda li tagħmilli hafna kuraġġ; esperjenza li nibqa' ngħozz f'qalbi, għaliex urietni kif l-aktar valuri importanti jsibu l-qofol tagħhom fl-imħabba. **"Issa hawn fidi, tama u mħabba, it-tlieta jibqgħu. Il-kbira fosthom l-imħabba."** (1Kor 14:13) •



It-Tarka u x-Xabla



U HU WIEHED TA' L-AHHAR...

Wiehed mill-modi l-iktar komuni ta' kif jissoċjalizza l-bniedem huwa li jaqşam l-ikel u x-xorb flimkien. Instabet evidenza li xi forma ta' xorb alkoħoliku kien jiġi prodott u kkonsmat fiż-żmien Nejolitiku, xi 10,000 sena qabel Kristu (OK). L-ewwel g'iet il-birra u wara l-inbid, li jidher fuq tpingijiet Eġizzjani sa mill-4,000 sena OK.

Fil-qedem l-alkoħol kellu rwol varjat fis-soċjetà. Kien hemm dak soċjali fejn l-alkoħol barra li kien sors ta' nutrient, kien ukoll jgħin sabiex persuna tħossha iktar rilassata u libera li tissoċjalizza. Kien hemm ukoll rwol fir-religjoni u l-qima lejn l-allat, fit-tindif mill-mikrobi u fil-mediċina.

Fiż-żmenijiet ta' llum nafu ftit iktar dwar l-alkoħol. Nafu li veru jista' jkollu benefiċċji mediċi jekk jittiehed b'moderazzjoni. Iżda nafu wkoll bil-ħsara li jista' jagħmel meta wiehed jabbuża minnu. Xorb moderat ta' l-alkoħol huwa żewġ xarbieg kuljum fl-irġiel inqas minn 65 sena, u xarba waħda kuljum fin-nisa jew irġiel iktar minn 65 sena. Xarba tista' tkun bott birra żgħira, tazza nbid żgħira jew grokk spirti. Jekk wiehed jimmodera x-xorb b'dal-mod jista' jnaqqas ir-riskju ta' attakk tal-qalb u mard fl-arterji tal-ġisem. Kif wiehed jibda jaqbeż dawn l-ammonti, nibdew naraw sensiela ta' mard assoċjat ma' dan l-użu eċċessiv. L-iktar komuni huwa mard kroniku tal-fwied b'riżultat li l-fwied jinxf u jieqaf isaffi l-ġisem mill-veleni. Hawnhekk tibda s-suffejra, tintefah iż-żaqq filwaqt li l-ġisem jiddgħajjef u l-musrana ta' fuq tista' tnixxi hafna demm. Eventwalment jista' anki jiżviluppa kanċer fil-fwied.

Barra minn dan, jista' jiżviluppa kanċer fi bnadi oħra tal-musrana u fil-frixa. Il-frixa tiffjamma iktar malajr u din hija wkoll kundizzjoni serja. Il-qalb tista' tghejja u l-puplesija hija iktar komuni b'ammonti kbar ta' xorb alkoħoliku. Xorb alkoħoliku

fit-tqala jista' jirriżulta f'korriment kif ukoll f'mard konġenitu tat-tarbija.

S'issa semmejna biss il-perikli tax-xorb alkoħoliku meta jittiehed regolari b'mod iktar eċċessiv minn dak moderat (kif ġie definit hawn fuq). Iżda alkoħol eċċessiv ta' darba għandu wkoll il-perikli tiegħu. L-alkoħol inaqqas il-livell ta' koncentrazzjoni u l-kapaċità ta' persuna li tiehu deċiżjonijiet tajbin. Il-ko-ordinazzjoni tal-ġisem ukoll tonqos. Fl-estrem, il-bniedem jintilef minn sensieħ minn overdose ta' alkoħol u jista' jmut l-istess kif jista' jmut b'overdose ta' drogi oħrajn bħall-erojina. Kulhadd jaf bil-periklu tax-xorb u s-sewqan. Mhux kulhadd jiflah l-istess ammont ta' alkoħol. Xarba waħda għal xi nies tista' tkun biżżejjed biex jtilfu l-ko-ordinazzjoni u jahbtu bil-vettura. Minn dawk kollha li jmutu f'incidenti tat-traffiku, 38% ikunu minhabba l-alkoħol. L-alkoħol huwa assoċjat ukoll ma relazzjonijiet sesswali, xi kultant anki każwali. In-nuqqas ta' preparazzjoni għal dawn it-tip ta' relazzjonijiet jistgħu jkunu ta' dannu psikoloġiku kif ukoll fiżiku, bħal tqala mhux ippjanata jew mard li jittiehed sesswalment.

IT-TARKA

- **Jekk qiegħed tiehu xi mediċini ftakar li anki alkoħol moderat jista' ma jaqbilx ma dawk il-mediċini.**
- **L-edukazzjoni fuq prevenzjoni trid tibda' miċ-ċokon fil-familja rigward il-perikli ta' l-alkoħol.**



- **Qatt ma huwa tard biex tiegħaf tixrob. Hafna drabi jkun meħtieġ xi forma ta' għajjuna. Sedqa hija aġenzija li tgħin lil min għandu dan il-bżonn. Tista' ċċempel 2124 1887 b'mod kunfidenzjali. It-tabib tiegħek jista' jtik iktar informazzjoni u anki jirreferik hu.**
- **Jekk inti tqila tixrobx.**
- **Jekk xrobt alkoħol, issuqx; tirkibx ma xi hadd li xorob hafna u se jsuq.**

IX-XABLA

- **Il-kura tal-ħsara mill-alkoħol tiddependi mil-liema stadju tkun waslet u fejn l-iktar li affettwat. Il-kura tkun iktar ikkumplikata iktar ma l-ħsara tkun dahlet il-ġewwa.**
- **Jekk xi hadd ikun fis-sakra u tarah ma jqumx faċilment, fittex għajjuna medika immedjata.**

Nixtiqilkom is-sahha u l-Milied u s-Sena t-tajba.

Jekk għandek xi diffikultà fuq xi informazzjoni li sibt f'dan l-artiklu, ikun siewi li tkellem lit-tabib tiegħek sabiex tiċċaraha.



TIFKIRA TA' FRA ANTININ VELLA OFMCap 1927 – 2006

“Mulej, ma tkabbritx qalbi, anqas ma ntrefghu ghajnejja; jien ma ġrejt x wara hwejjeġ kbar, jew wara hwejjeġ oġhla minni. Imma żammejt ruhi fis-skiet u l-mistrieħ, bħal tarbija f’hoġor ommha; Bhal tarbija miftuma, hekk hi ruhi ġewwa fija” (Salm 131:1-2).

Dawn il-kliem tas-Salmista jiġbru fil-qosor il-hajja ta’ Fra Antin Vella li għadda għall-hajja ta’ dejjem nhar il-Hamis, 7 ta’ Settembru 2006 fl-età ta’ 78 sena għall-habta tas-1:30 pm, wara li ddaħhal l-isptar San Luqa jum qabel biex jiġi rikoverat. Mal-Marsa kollha, malajr ġriet l-aħbar: “Miet il-Fra,” għax hekk kien magħruf dan Huna man-nies tal-parroċċa tat-Trinità fejn huwa qatta’ hafna minn ħajtu.



Salvu, l-isem li ngħatalu fil-Magħmudija, ta’ 22 sena hass li l-Mulej kien qed isejjahlu sabiex ikun tiegħu fi hdan l-Ordni Franġiskan Kapuċċin. Din ix-xewqa fil-qalb ta’ Salvu sehhet tassew meta fis-6 ta’ Diċembru 1949 huwa ġie aċċettat bħala Postulant ma’ l-Ahwa Franġiskani Kapuċċini tal-Provinċja ta’ Malta, fil-kunvent tal-Floriana. Fl-4 ta’ Ġunju 1950 għamel il-vestizzjoni u b’hekk sar Terzjarju Franġiskan. Fl-20 ta’ Jannar 1952 Salvu beda s-sena tan-Novizzjat fil-fraternità tal-kunvent ta’ Ghawdex fejn ingħata l-isem ta’ Fra Antnin miż-Żejtun. Sena wara, fl-1 ta’ Frar 1953, Fra Antin għamel il-Professjoni Temporanja f’idejn P. Stiefnu minn Bormla, Delegat tal-Ministru Provinċjal, Patri Pietru mill-Floriana.

Wara l-Professjoni Temporanja, Fra Antnin ġie assenjat bħala wiehed mill-Ahwa tal-fraternità ta’ Santa Liberata, fil-Kalkara. F’din l-istess fraternità huwa għamel il-Professjoni Perpetwa fil-5 ta’ Frar 1956. Fra Antin isejjah lil dan il-jum bħala **“Jum tassew ta’ ferħ għaliġa; ma ninsieh qatt!”**

Huwa kien ukoll ċirkatur liema hidma ma kinetx waħda faċli għalih l-aktar minhabba l-karattru misthi tiegħu, kif jistqarr hu stess meta jgħid: **“Kont indur bieb bieb nitlob il-karità, bl-ixkora fuq spallejja. Ngħid is-sewwa kont nistħi xi ftit, iżda bl-għajjnuna ta’ Alla komplejt naghmel l-ċ-ċirka għal dawk it-12-il sena li domt il-Kalkara. Fiċ-ċirka ma kontx waħdi, iżda kien hemm ukoll Fra Karm... mur għidli li konna se nkunu flimkien naghmlu ċ-ċirka!”**

Fl-1965 Fra Antin irċieva l-Ubbidjenza biex mill-Kalkara jmur jagħmel parti mill-fraternità tat-Trinità Qaddisa, il-Marsa. Fil-fraternità tat-Trinità Qaddisa, il-Marsa, Fra Antnin dam 41 sena sakemm miet! Għall-bidu huwa ngħata l-inkarigu li jiehu hsieb lil Patri Fulġens u li jgħin fil-knisja. Dan il-qadi ma’ wiehed minn hutna morda, Fra Antnin għamlu bl-akbar fedeltà kif hu stess jgħid: **“Dawk is-sentejn li għamilt indur b’Patri Fulġens ma ninsiehom qatt!”**



F'Awissu 1972 imbaghad Fra Antnin ġie mahtur mid-Definitorju Provinciċali bhala l-Prokuratur ta' din il-knisja. F'din il-hidma Huna Antnin dam 25 sena shaħ. Fra Antnin ha bis-serjetà dan il-ministeru ta' qadi fil-knisja parrokkjali tat-Trinità Qaddisa, li mhijiex wahda žghira.

It-talb kien xi haġa li għenu jibqa' għaddej. Fi kliemu stess: "l-aktar haġa li għenitni kien it-talb personali bla dubbju ta' xejn, speċjalment quddiem Ġesù Sagramentat. Għandi grazzja kbira li fix-xogħol tiegħi fil-knisja nkun qrib hafna ta' Ġesù." Din l-imħabba lejn Ġesù Sagrament baqgħet dejjem tikber fih speċjalment meta f'Mejju 1990 sar ministru straordinarju ta' l-Ewkaristija biex ighin lil Hutu saċerdoti fit-tqarbin imqaddes.

L-eżempju tiegħu kien jiġbdek minnufih. L-umiltà u s-silenzju li kellu akkumpanjati mid-dahqa helwa tiegħu riflessa f'għajnejh kienu uniċi.

Għalih il-knisja kienet saret hajtu. Il-Gwardjan tal-fraternità, Fr Charles Bugelli jagħti xhieda illi l-flus tax-xahar u xi flus ohra li kien jaqla' kien ifadalhom biex minnhom seta' jkompri xi spejjeż li kien ikun hemm b'żonn għall-manutenzjoni tal-knisja. Min kellu l-għajnejh seta' jara x'kien qed jagħmel Fra Antnin, tant illi f'Jannar 1999 fl-okkażjoni ta' Jum il-Marsa, il-Kunsill Lokali tal-Marsa għoġbu jagħti Ġieħ il-Marsa lil Fra Antnin.

Kien f'itjem wara l-festa titulari tal-parroċċa taż-Żejtun, il-festa ta' Santa Katerina ta' Lixandra, li Fra Antnin ma kienx ifalli wahda, li dan Huna ħassu

ħażin. Minn dak in-nhar saħtu bdiet dejjem tmur għall-aġħar. Huwa ddaħħal l-isptar San Luqa fit-30 t'Awissu 2006 u ġie operat fl-1 ta' Settembru. Hareġ mill-isptar fil-5 ta' Settembru, imma reġa' ddaħħal l-għada, sakemm, għadda għall-hajja ta' dejjem fis-7 ta' Settembru 2006, lejlet il-festa tat-Twelid tal-Verġni Marija li huwa tant ħabb. Il-funeral tiegħu sar is-Sibt, 9 ta' Settembru.


Għall ħabta tat 8:45 am, beda l-korteo mill-kunvent sal-knisja fejn saret il-quddiesa mmexxija mill-Viġarju Provinciċali, Huna William Axiac fl-assenza tal-Ministru Provinciċal, Huna Joe Alessandro li kien Ruma għall-Kapitlu Ġenerali. Jakkumpanjaw lill-Viġarju Provinciċali li għamel ukoll l-omelija, kien hemm il-Gwardjan tal-fraternità tat-Trinità Qaddisa, Huna Charles Bugelli u l-Kappillan, Huna Emanuel Abela. Bosta Ahwa tal-Provincja kienu preżenti flimkien ma' l-Arċipriet tal-parroċċa taż-Żejtun, Fr Eric Overand u l-ex-Arċipriet taż-Żejtun, Fr Alfred Vella. Preżenti kien hemm ukoll xi seminaristi u brother ta' l-Aħwa Franġiskani Minuri.

Minkejja li Fra Antnin mar fi Hdan il-Missier, it-tifikira sabiha tiegħu tibqa' magħna kif kiteb il-Ministru Provinciċal minn Ruma hekk kif waslitlu l-aħbar tal-mewt ta' dan Huna: **"Fra Antnin kien tassew riġal għalina lkoll u xhieda hajja ta' dedikazzjoni u mħabba lejn il-fraternità u lejn id-doveri li ġew afdati f'idejħ u li dejjem qdiehom b'fedeltà u ġenerożità u fis-skiet."** •



L-eżempju tiegħu kien jiġbdek minnufih. L-umiltà u s-silenzju li kellu akkumpanjati mid-dahqa helwa tiegħu riflessa f'għajnejh kienu uniċi.

IL QAWWA TAX-XITAN



Fost id-diversi diskorsi tal-Papa Ġwanni Pawlu II fuq ix-xitan ghandna diskors li hu kien għamel fl-24 ta' Mejju 1987 fis-Santwarju ddedikat lil San Mikiel Arkanġlu, fuq Monte Sant'Angelo viċin San Giovanni Rotondo. F'dan id-diskors qal: "Din it-taqbida kontra Satana mibdiġa minn San Mikiel Arkanġlu hija attwali illum ukoll għaliex id-demonju huwa haj illum ukoll u għadu jahdem fid-dinja. U għalhekk li l-hażen li jinsab madwarna, id-diżordni li għandna fis-soċjetà, l-inkoerenza tal-bniedem, il-qasma interjuri li l-bniedem ta' illum qed isofri minnha, huma mhux biss konsegwenza tad-dnub originali, imma anki effett ta' l-azzjoni mudlama tax-xitan."

B'liema modi ix-xitan jista' jfjixkel u jiddisturba lill-bniedem? Ix-xitan għandu żewġ modi kif jahdem:

- Hemm l-**AZZJONI ORDINARJA** tax-xitan li hija ndirizzata lejn il-bniedem kollha. Din hija t-tentazzjoni biex wiehed jagħmel il-hażen, tentazzjoni li kulhadd b'xi mod jew iehor iġarrab. Irridu niftakru li Ġesù li sar bħalna f'kollox, ukoll aċċetta din il-kundizzjoni umana u ħalla lilu nnifsu jiġi ttentat mix-xitan (ara Lq 4:1-15).

- Hemm l-**AZZJONI STRAORDINARJA** tax-xitan li nistgħu naqsmuha f'sitt forom differenti:

1. **It-tbatija fiżika kkawżata mix-xitan b'mod estern.** Mhux l-ewwel darba li nisimghu b'din it-tbatija fil-hajja ta' ħafna qaddisin. San Pawl tas-Salib, il-Kurat t'Ars, Patri Piju u ħafna oħrajn kienu jiġu attakkati fiżikament, imsawwta, imbeżża' u mweġġa' mix-xitan. Però din tigris biss minn barra u għalhekk ma nistgħux nitkellmu minn possessjoni, imma hija msejġha 'oppressjoni'.

2. **Il-Possessjoni.** Dan hu l-mument meta x-xitan jiehu pussess, jahkem il-ġisem (u mhux tar-ruħ) tal-persuna u jġiegħelha titkellem u tagħmel dak li jgħid hu. Il-vittima għax hija maħkuma ma tkunx tista' tirreżisti u għalhekk mhix meqjusa moralment hatja ta' l-azzjonijiet li tagħmel jew diskors li tghid. Meta x-xitan jahkem persuna jista' jwassalha

għall-manifestazzjonijiet straordinarji li minnhom jittellem ir-Ritwal tal-Eżorcismu:

- **Il-persuna titkellem b'lingwi li qabel kienu skonoxxuti għaliha;**
- **Ikollha sahha eċċezzjonali (waqt li l-Eżorcista jitleb ikollu bżonn min iżomm il-persuna u dan mhux dejjem ikun faċli!);**
- **Turi ostilità għal dak kollu li hu sagru;**
- **Tikxef hwejjeġ mistura u oħrajn.**

Forsi hawn ma nistgħux ma niftakrux fl-imxjatan ta' Ġerasa (ara: Lq 8:26-39). Iżda rridu nżommu f'moħħna li jeżistu diversi tipi ta' possessjoni tax-xitan li jagħmlu differenza minn waħda għal oħra, kemm fil-gravità u kemm fis-sintomi. Għalhekk ma nistgħux inżommu quddiem għajnejna mudell wiehed, daqslikienu hemm xi pattern komuni, imma hemm varjetà u diversità daqskemm hemm persuni jbatu minn possessjoni. Ix-xitan jista' jahkem: l-intellet, il-volontà u l-fakultajiet tal-persuna (sahha, vuċi, eċċ...). Iżda qatt ma jista' jahkem ir-ruħ tal-persuna għaliex ir-ruħ hija s-santwarju tal-bniedem. Biex ix-xitan jahkem ir-ruħ irid ikun hu stess li jagħtih iċ-ċavetta' u dan jagħmlu permezz tad-dnub. Meta persuna tkun qed tghix fi stat ta' dnub gravi, mingħajr indiem, għalkemm konxja mill-istat tagħha u ma tipprowa tagħmel xejn biex tinbidel, hi tkun qed tagħti possibbiltà lix-xitan biex jahkem ir-ruħ tagħha. •

Fr, ili miżżewġa sitt snin u ghandna t-tfal. Kemm ilna miżżewġin, ir-raġel qalibhieli darba, darbtejn, tliet darbiet. Sa darbtejn hfirtlu, imma issa ghamilhieli t-tielet darba u, terġa' u tghid, ma' mara miżżewġa u ma jistax ikun li nerġa' nahfirlu. Anki jekk nerġa' nahfirlu mhux se jbidel hajtu. Ma ghandix garanzija li mhux se jerġa' jaghmel l-istess. Fl-ahhar mill-ahhar ghadu jaghmel l-istess, ghax ghalih xejn ma hu xejn. Tahseb li hadt decizjoni ghaqlija? Jew ghandi nsib ir-raġel tal-mara li semmejtlek u nugzaha forsi thallih u l-affarijiet jinbidlu ghall-ahjar fiż-żwieġ taghna?

Patri William iwieġeb...

Fl-Evangġelju Ġesù għallimna biex nahfru dejjem u naghmlu hekk b'idejna miftuhin berah, jiġifieri b'generożità kbira. Fuq dan il-punt mhux biss kien ċar, talli deciz. Qatt ma mmolla fuqu. Jew taħfer mill-qalb u tkun f'postok ma' Alla jew ma taħfirx u tfettilha mieghu. Sahansitra qalilna li rridu nahfru għal seba' u sebgħin darba, jiġifieri dejjem. Dan id-diskors il-Mulej qalu għal kulhadd, anki għall-miżżewġin.

Bhala prinċipju, avolja r-raġel tiegħek safa' infidil miegħek, jekk inti thobbu tassew trid dejjem taħfirlu. Dan taghmlu bit-tama li l-imħabba tiegħek ghalih fl-ahhar tirbah fuq l-infedeltà tiegħu u b'hekk issalvah milli jintilef. Fil-prattika dak li għedtlek s'issa mhux faċli jekk ma jkollokx doża qawwiya ta' hajja spiritwali fiż-żwieġ u tiflah tissaporti tort daqshekk kbir fiż-żwieġ. Fl-ahhar mill-ahhar iż-żwieġ huwa żwieġ daqskemm ikun fih fedeltà u, terġa' u tghid, fedeltà ġeneruża. Proprjament jekk inti konvinta li


r-raġel mhux se jbidel hajtu u se jibqa' jinkwetak, inti għandek dritt li thallih, basta dak li għedt fuqu huwa minnu mija fil-mija u rajtu inti stess u mhux qalulek haddiehor fuqu. Forsi li tista' taghmel huwa dan: taghtih l-ahhar grazzja: jaghmel żmien jghix għal rasu. Matulu ssegwih u jekk sa ċertu żmien jaghtik garanzija li qata' minn dik il-hajja doppja u bla sens, inti terġa' taċċettah id-dar. Jekk le titilqu darba għal dejjem.

Għaliex qed ngħidlek hekk? Għaliex ma' raġel ta' dik il-kwalità ma tridx tkun twajba żżejjed billi toqghod taħfirlu kull darba li jaghmlihlek, inkella jiehu iżjed il-lala u ma jindem qatt. Trid tkun fuq tiegħek u turih li jekk ma jikkonvertix mhux se tkompli taghlaq ghajnejk fuq haġa daqshekk serja fiż-żwieġ. Ma naghtikx parir li tmur issib ir-raġel tal-mara li magħha żewġek qieghed johroġ u turih b'dak li qed jiġri bejniethom. B'dan il-mod ibqa' ċerta ma tasal imkien. Il-każ ikompli jikkomplika ruħu u jinqala' nkwieta kbir. Inti

minn għalik tkun ghamilt għat-tajjeb u jiswielek aghar. Qabel naghlaq ippermetteli naghmillek mistoqsija. Inti tassew il-mara miżżewġa tar-raġel tiegħek? Lir-raġel qed tittrattah sew jew le fiż-żwieġ? Barra li taħfirlu għal darbtejn id-dnub tiegħu, f'affarijiet oħrajn qed timxi mieghu bl-għaqa! F'kelma wahda inti żgura li mhux inti qed titfgħu f'halq il-lupu jew le?

Jekk inti lir-raġel tiegħek ma intix taghtih okkażjoni biex ifttx lil haddiehor - haġa li għall-ebda raġuni ma ghandu qatt jaghmlha - inti tista' timxi fuq dak li għedtlek qabel, jekk ir-raġel tiegħek huwa daqshekk tad-dinja li ma jridx jaf b'mara wahda. Dan taghmlu bla ma tinsa li trid tarma ruħek sew ghax mhux faċli fid-dinja ta' llum tghix wahdek mingħajr ir-raġel tiegħek iżjed u iżjed meta għadek żghira u diġà ghamilt l-esperjenza ta' hajja miżżewġa.

Jidhirlu li tajtek tagħrif biżżejjed biex tkun tista' tiddeciedi x'se taghmel mingħajr ma jiddispjaċik għad-decizjoni li tkun hadt. •



ALJENATI JEW LE!

Ftit tax-xhur ilu laqatni kumment ta' persuna magħrufa fil-qasam ta' l-ispettaklu waqt programm fuq stazzjon ta' radju lokali. Kien qed jikkummenta dwar il-fatt li għalkemm kien għadu qrib l-aħħar tas-sajf, ir-riklami fuq it-televisjoni għax-xiri tas-siġar tal-Milied u tal-Father Christmas kien fl-aqwa tiegħu. U impressjonani l-fatt li stqarr li la l-waħda u lanqas l-iehor m'għandhom x'jaqsmu mal-Milied Nisrani kif nafuh aħna l-Maltin... bil-grotta, bil-presepu. Kien kumment f'waqtu, għalkemm barra minn żmien! Kien kumment li kull Nisrani matul żmien l-Avvent għandu d-dmir li jaħseb sew dwaru... mhux biss dwar is-siġar tal-Milied jew il-Father Christmas, imma dwar il-kummerċjalizmu sfrenat li qiesu jibda jaħkem fuq kulhadd mal-bidu ta' l-Avvent... kemm se nixtru jew naqilghu rigali; fejn se nagħmlu l-ikla tal-Milied u ma' min; kemm se norganizzaw lotteriji f'isem il-karità għax il-karità minghajr spetaklu ma tantx għadha tinstema' tajjeb, u tbaħrid ieħor.

Min-naħa tagħha l-Knisja, matul dan l-ewwel żmien tas-Sena Liturġika, tippreparana bis-shiħ. Sa mill-ewwel jiem ta' l-Avvent il-Knisja tibda turina l-vera tifsira tal-Milied Imqaddes mil-lat spiritwali mingħajr ma tipprova ċaħhadna mill-atmosfera ferm sabiħa ta' ferħ li jġib miegħu żmien il-Milied. It-twissijiet helwin li tagħtina l-Knisja huma biss biex ma niġux aljenati. U dan kollu ġej mill-fatt li dawn it-twissijiet ma ghamilhomlna hadd hliet is-Sinjur tagħna Ġesù Kristu nnifsu.

L-ewwelnett il-Milied ma jfissirx biss il-miġja ta' Ġesù bhala t-tarbija mwielda minn Marija fl-Għar ta' Betlehem, imma huwa ż-żmien li jfakkarna fiż-żewġ miġjiet ta' Ġesù kif jgħid tajjeb San Cirillu, Isqof ta' Ġerusalem, "Wahda isbah mill-ohra... f'ta' l-ewwel (Milied) tana xhieda ta' sabar, imma fl-ohra (fl-aħħar taż-żmien) jiġi bil-kuruna tas-saltna ta' Alla fuq rasu. Fl-ewwel miġja tiegħu Ġesù kien imfisiq u mimdud f'maxtura; fit-tieni wahda jiġi mlilbes bid-dawl bħal b'mantell. L-ewwel darba mimli żebliħ u tmaqdir u tghabba bis-salib; fit-tieni jiġi bil-glorja, imdawwar bil-qtajja ta' l-aṅġli... Is-Salvatur mhux ġej biex jerġa' jsir haqq minnu iżda biex isejjah għall-haqq lill-hajjin u lill-mejtin, u s-saltna tiegħu ma jkollhiex tmiem..."

Matul dan l-istess żmien, ifakkarna l-gharef San Karlu Borromeo, "Il-Knisja ġġedded bil-qima t-tifkira ta' dan il-misteru waqt li tghallimna li l-miġja ta' Kristu ma swietx ta' ġid biss għal dawk li ghexu fi żmienu, iżda l-qawwa tagħha għadha tinxtered fuqna sakemm ahna, bis-saħħa tal-Fidi u tas-Sagramenti Mqaddsa, inkunu rridu nilqgħu l-grazzja li hu sthaqqilna u li biha bl-imġiba u bil-hajja tagħna nuru l-ubbidjenza tagħna lejħ."

Kif jgħid tajjeb San Girgor Nazjanzeno: "Ġesù sar bniedem minħabba l-bniedem u jgħaqqad miegħu ruh bid-dehen bħal tiegħu minħabba fija biex inaddaf lill-bniedem bħalu u jieħu fuqu nnifsu dak kollu li hu tal-bniedem minbarra d-dnub. Dan il-misteru ifisser li jien kont mahluq xbieħa t'Alla Imma ma bżajtħ għallħa u hu sar bniedem bhali biex irodd is-saħħa lix-xbieħa u jagħti lilna l-bnedmin il-hajja ta' dejjem u nerġgħu lura għand il-Missier."

San Bernard iżid miġja oħra... "Fl-ewwel miġja Ġesù ġie fil-ġisem bhala bniedem dgħajjef; f'dik tan-nofs jiġi bl-ispirtu u l-qawwa tiegħu fejn il-magħżulin biss jarawh fihom infushom u jaqilgħu s-salvazzjoni ta' ruhhom (Ġesù stess qal: jekk xi hadd ihobbni, iħares kelmti, u Missieri jhobbu, u ahna niġu għandu); imbagħad fl-aħħar jiġi fil-glorja u fil-kobor tiegħu."

Dwar kemm m'għandniex inkunu aljenati, min-naħa tagħna naħsbu li wahda mill-isbah tifsiriet jagħtiha d-djaku San Efrem, fuq "Diatessaron", li hu studju dwar l-armonija li teżisti fil-kitba ta' l-erba' Evangelisti. F'kapitlu 18, meta jitkellem dwar ishru, għax reġa' ġej, huwa jgħid li Ġesù biex ma jhallix lid-dixxipli jistaqsuh dwar iż-żmien tal-miġja tiegħu qalilhom: "Dik is-sieġha ma jafha hadd, anqas l-Iben. Mhux biċċa tagħkom li tkunu tafu ż-żmien." San Efrem jgħid li... "Ġesù hbilna dan kollu biex ahna nishru u kull wieħed minna jahseb li se jiġi fi żmienna... għax kieku qalilna konna nibqgħu berdin u x-xewqa tagħha ma kinitx tibqa' theġġej lill-ġnus u ż-żmenijiet sa meta d-dehra sseħħ."

Veru li hu fissrilna s-sinjali tal-miġja tiegħu, imma ahna ma naslu qatt biex inkunu nafu t-tmiem tagħhom, għax sinjali bħalhom saru, għaddew u għadhom isiru sa llum, għargħar,

terremoti, taqlib fit-temp, mard, insomma kull haġa li tkexkxek. Dan, skond San Efrem, hu biex hadd ma jahseb li Sidna qiegħed taħt xi destin jew marbut ma' xi żmien, hu li għandu s-setgħa u l-ħakma fuq kollox.

Għalhekk ahna l-Insara għandna bżonn nishru, ma naljenawx ruhna jew inhallu lil min jaljenana, għax meta l-ġisem jorqod ikun mahkum min-natura u meta l-ispirtu jkun mitluf fin-nghas ta' nuqqas ta' hila, ta' diqa, l-għadu jehodna f'idejħ, jaljenana, u nagħmlu dak li ma rridux. •





JAQBILLEK TINXURJA "RUHEK"

Ghext u hdimt ghal żmien twil f'hajti f'ambjent u xoghol reliġjuż u ghext u hdimt ghal żmien daqshekk twil f'ambjent u xoghol ta' insurance. Nara li hemm xi haġa komuni bejn it-tnejn.

Meta wara li titlef xi haġa li tiswa l-flus b'hal pereżempju meta ssiefer u titlef il-bagalji jew meta taħbat bil-karrozza u titlef il-karrozza tiegħek jew inkella jidhlulek fid-dar u jisirqulek il-propjetà tiegħek, kulhadd jgħidlek li jaqbillek tinxurja ruhek. Dan il-mod ta' diskors hu naturalment figurativ għax dak li jkun ma jkunx qed jgħidlek għal ruhek, imma għalik nnifsek ippersonifikat f'ruhek. Ikun qed jgħidlek biex tinxurja lilek innifsek jew il-propjetà tiegħek. Meta jiġriek dan il-gwaj tkun taf xi tisser l-insurance u l-benefiċċji tagħha.

Imma l-bniedem m'huwiex biss ġisem u propjetà materjali. Anzi b'dan biss hadd m'hu veru bniedem. Il-bniedem hu ġisem u ruh u hi r-ruh, l-ispiritu li jiddistingwina mill-annimali u l-hlejjaq l-oħra. X'jiġri meta nitilfu xi haġa mir-"ruh" tagħna? Hemm insurance fejn nistgħu naghmlu claim biex inġibu lura dak li nkunu tliġna; biex nerġgħu niġu fis-sitwazzjoni tajba li konna fiha qabel? Meta nħossni li qed nitlef minn "ruhi" u qed naġixxi u nirraġuna ta' materjalista biss jew żzejjed... meta nħossni li qed naġixxi ta' egoist li qed ninsa li hemm Alla... m'iniex nitlob u allura nħoss l-vojt u li hemm xi haġa nieqsa sewwa f'hajti... nista' nfittex l-insurance ta' "ruhi"? L-ewwel insurance hu l-Evanġelju u l-Kelma ta' Alla miktuba fl-Iskrittura. Immarkabbilment kull meta naghmel claim hawnhekk nerġa' nibda nħossni ġej fis-sitwazzjoni li kont fiha qabel. Fl-insurance din jgħidulha indemnity li tisser li tirritorna fl-istess sitwazzjoni finanzjarja li kont fiha qabel l-inċident. Dan hu prinċipju fundamentali ta' l-insurance. Ġesù,

il-Kelma ta' Alla magħmul bniedem, huwa risposta radikali u mill-iżjed li tixraq lill-bniedem għal kull sitwazzjoni tal-hajja. L-Evanġelju huwa umaneżimu perfett u hu għalhekk li min ixerred l-Evanġelju u l-Kelma ta' Alla jkun ixerred l-Ahbar it-Tajba.

It-tagħlim tal-Knisja wkoll huwa insurance oħra fejn nistgħu mmorru. Naturalment kulhadd għandu d-dritt u anki l-obbligu li jaħseb u jhaddem moħħu, imma hadd m'għandu jaħseb li d-dinja bdiet miegħu. Esperjenza tant twila u qawwija ta' tagħlim b'halma hi d-duttrina tal-Knisja m'għandhiex tiġi sempliċement injorata għax xi hadd jaħseb li qed jivvinta r-rota hu lllum. Meta sar iċ-ċensiment ta' l-attendanza tal-quddies, hafna wahħlu f'haddiehor għax ma jmorrux il-quddies fejn wiehed jiltaqa' ma' Ġesù fis-smiegh tal-Kelma u fl-Ewkaristija. Dan jista' jkun argument validu, imma mhux biex jiġġustifika li ma tmurx il-quddies. Nista' nġib kemm irrid skużi biex ma nħallasx insurance, imma mbagħad fil-hin tal-bżonn jien nibqa' minn taht. Il-hajja tagħna hija prezzjuża, tiġi darba, sabiha. Kollha kemm aħna niehdu żbalji u niżvijjaw. Min jarmi l-fonti li jista' jdawlu biex jgħix id-dinjità tiegħu ta' bniedem, hu biss jitlef u jarmi l-iżjed rigal prezzjuż li għandu l-bniedem: hajtu.

B'halma fis-suq hemm hafna insurances differenti, insurance tal-hajja, tal-propjetà, ta' min ihaddem u hafna tipi oħra, hekk ukoll fil-hajja tar- "ruh" tagħna għanda hafna għajnuniet: direttur spiritwali, qrar, eżempji ta' qaddisin li jspirawna għax nafuhom li għixu l-hajja u l-fidi tagħhom b'mod radikali b'hal pereżempju San Franġisk, San Piju ta' Pietralcina, il-Beatu Ġorġ Preca u kont se nsemmi xi hadd li għadu haj ukoll.

Importanti li naħsbu għall-maltemp li fil-hajja jiġi żgur u jekk inkunu boloh, nerqu kif l-esperjenza turina, jiġrihom hafna. Jaqbillek tinxurja "ruhek". •

WERREJ 2006

F'ordni alfabetiku tas-sugġetti

APPOSTOLAT TAT-TALB

Jannar p. 15; Frar p. 15; Marzu p. 15; April p. 15; Mejjju p. 15; Ġunju/Lulju p. 5; Aw/Sett p. 12; Ottubru p. 12; Novembru p. 18; Diċembru p. 7

BIBBJA

ME93AĠĠI minn P. Donat Spiteri OFMCap

Min Qalhom Frar p.4
 Il-Valuri tan-Numri April p.4
 Il-Paċenzja ta' Ġob Ġunju/Lulju p.4
 Jehilli Isieni mas-saqaf ta' halqi Ottubru p.4
 Il-Kustilja ta' Adam; Talb kontra l-ghedewwa Diċembru p.4

PERSONAĠĠI minn Mons. Lawrenz Sciberras

Mikea (Habbar Betlehem) Jannar p.4
 Sara (Is-Siehbha) Marzu p.4
 Rebekka in-naghġa l-bajda tal-familja Mejjju p.4
 Lija, l-ghasura u l-omm Aw/Sett p.4
 Rakel Novembru p.4

EDITORJAL

Ġejna nqimuh Jannar p.3
 Hbatna ma' sikka Frar p.3
 Dawl Franġiskan Hamsa u ghoxrin sena ta' Evangelizzazzjoni – Ad Multos Annos Marzu p.3
 Quddiem il-qawwa tal-Qawmien April p.3
 Jum l-Omm Mejjju p.3
 Jum il-Missier Ġunju/Lulju p.3
 Li kienet il-Madonna Aw/Sett p.3
 Mill-ġdid fi triqtna Ottubru p.3
 Nerfġhu Qlubna 'l fuq Novembru p.3
 Nitwieled biex ngħix Diċembru p.3

ESPERJENZA minn Emily Barbaro Sant

Mixja Flimkien (Sinodu Djoċesan) Jannar p.15
 Intelligenti u habib Frar p.14
 Popolari, imma umli Marzu p.12
 Holma kerha jew realtà Mejjju p.12
 Għexu jittammaw fi twelid ġdid Ġunju/Lulju p.12
 Imwiet bil-kaġun Aw/Sett p.13
 Novella: Harġet u ma Dahletx Ottubru p.13
 Novella: Qatt ma hu tard wisq Novembru p.13
 Ittra minghand Ġesu Diċembru p.10

FRANĠISKANIŻMU

Gi.FRA

"Iġri jasal il-Live-In!"
Br Ivan Scicluna OFMCap Jannar p.25
 Mima Milied. "Qed lhabbatlek il-Bieb ta' qalbek" – **Keith Spiteri** Frar p.17
 It-talenti tagħna – **Elaine Abela** Marzu p.23
 "Ġesu jbati miegħek!" – **Keith Spiteri** Marzu p.27
 Ressaqni Lejk – **Rachel Gatt** Mejjju p.21
 L-Ewkaristija. L-Ikel ta' Hajjitna – **Marjoe Callus** Ġunju/Lulju p.27
 Innamrajt mal-mużika...! – **Henry Fenech** Aw/Sett p.27
 Iż-Żgħażaġh Franġiskani f'Għawdex Ottubru p.27
 Holma li saret realtà – **Rachel Gatt** Diċembru p.20

OFS - minn P. Frans Abela Giusti OFMCap

Ubbidjenza b'Imhabba (1) Jannar p.24
 Ubbidjenza b'Imhabba (2) Frar p.20
 Ubbidjenza b'Imhabba (3) Marzu p.24
 Għarajjes ta' Ġesu April p.19
 Imhabba prudenti lejn il-mara Mejjju p.15
 Hbiberija spiritwali Ġunju/Lulju p.15
 L-Ewkaristija dewqa ta' l-eternità Aw/Sett p.25
 Mira tal-Fundaturi Ottubru p.26
 L-Ewkaristija Dewqa ta' l-Eternita Novembru p.18
 Viżjoni Ewkaristika oriġinali Diċembru p.15

ĠUSTIZZJA minn Dr Mark Anthony Mifsud Cutajar LL.D

Żmien diffiċli għall-familja Maltija April p.29
 Żmien diffiċli għall-familja Maltija Mejjju p.18
 Il-Gwardjani u t-Tribunali Lokali qed iservu l-iskop tagħhom? (1) Ġunju/Lulju p.18
 Il-Gwardjani u t-Tribunali Lokali qed iservu l-iskop tagħhom (2) Aw/Sett p.18
 X'għandhom verament bżonn it tfal tagħna Ottubru p.18
 Lejn Ġustizzja ahjar (I) Diċembru p.11

HAJJA NISRANIJA

LEJN ALLA BL-ISPORT - minn Joe Attard

Jannar 28; Marzu p. 14; April p. 14; Mejjju p. 14; Ġunju/Lulju p. 14; Novembru p. 27.
 Bniedem ta' influwenza kbira
 fid-dinja – **Tony C. Cutajar** Aw/Sett p.16
 Madre Margerita – **Dun Ġużepp Gauci** Novembru p.22

ITTRI LILL-EDITOR

Tlifna habib benefattur kbir (**Tony C. Cutajar**) Ottubru p.25

KLANDESTINA F'ARTNA

minn Bernard Cauchi u Michael Grech

Klandestini f'artna Jannar p.12
 L-ekonomija li lilhom iċċaqlaqhom u lilna torbotna Frar p.28
 Nies li qed ifittxu kenn: Il-politika tal-biża' April p.28
 Iżlam-Punent. Kunflitt Inevitabbli? (1) Mejjju p.19
 Iżlam-Punent. Kunflitt Inevitabbli? (2) Ġunju/Lulju p.19
 Iżlam-Punent. Kunflitt Inevitabbli? (3) Aw/Sett p.19

KOMPETIZZJONIJIET minn Patri Wistin Attard OFMCap

Rokna għat-Tfal (l-Evangelju fil-Qosor); Tisliba 65 Aw/Sett p.30
 Rokna għat-Tfal (pajjiżi u bliet); Tisliba 66 Ottubru p.30
 Rokna għat-Tfal (Bibbja); Tisliba 67 Novembru p.30

KRISTJANEŻMU

Siltiet mill-messaġġ tal-Papa Benedittu XVI fl-okkazzjoni ta' Jum Dinji tal-Morda – **Romina Azzopardi** Frar p.12
 L-Immigrazzjoni/2. San Ġużepp fl-ahbarijiet – **Tony C. Cutajar** Marzu p.16
 Hajja bejn tnejn – **Joe Flask** Marzu p.26
 Bniedem b'missjoni – **Tony C. Cutajar** April p.16
 Ilniek mhux qed imur Knisja? – **Tony C. Cutajar** Mejjju p.16
 Il-Valuri ta' Lee Kuan Yew. Statista minn Singapore – **Tony C. Cutajar** Ġunju/Lulju p.16
 Imma lili jsejjahlil l-Mulej – **H. Agius Ordway** Ġunju/Lulju p.28
 Ejjew warajja Aw/Sett p.28
 Klara għarusa ta' Ġesu (I) – **Sr Frances Hilary Warrington** Ottubru p.28

Werrej Dawl Franġiskan 2006

Valenzja (Spanja): Il-Kalċi ta' l-Aħħar Ċena – Joe Flask	Novembru p.14
Klara gharusa ta' Ġesu (II) – Sr Frances Hilary Warrington	Novembru p.16
Il-Biża' minn Alla – Harry Agius Ordway	Novembru p.28
Xrar ta' Dawl – Laurence Attard	Novembru p.31
Aljenati jew le! – Harry Agius Ordway	Diċembru p.26

KULTURA FRANĠISKANA

minn Dr Mario Saliba M.D.	
Il-Ministeru tal-Kura tal-Morda u l-Franġiskani matul iż-żminijiet (1)	Jannar p.16
Il-Ministeru tal-Kura tal-Morda u l-Franġiskani matul iż-żminijiet (2)	Frar p.16
Il-Ministeru tal-Kura tal-Morda u l-Franġiskani matul iż-żminijiet (3)	Marzu p.11
minn Fr Andrè Azzopardi OFMCap	
Il-Bażilika ta' San Franġisk t'Assisi	Frar p.24
Il-Bażilika ta' San Franġisk t'Assisi	April p.12
Il-Bażilika ta' San Franġisk t'Assisi	Ġunju/Lulju p.24

LETTERARJA

Kotba speċjali għaż-Żgħażaġh	Ottubru p.16
Żewġ Kotba dwar San Ġwann	Novembru p.20

LENTI LEGALI minn Dr Bernice Gauci

Il-Kummissarju tat-Tfal	Jannar p.10
Il-Kummissarju tat-Tfal/2	Frar p.11

LIMERIKKI minn Tony C Cutajar

Qlub Ġenerużi	Frar p.23
Id-Dghajja	Marzu p.27
L-Egoist	April p.26
Id-Drawwriet	Mejju p.17
Il-murtali	Ġunju/Lulju p.17
L-imhabba	Aw/Sett p.17
Il-Ġejjieni	Ottubru p.15
Il-Mewt	Novembru p.26

MESSAĠĠ BIL-KANT minn Laurence Attard

Darlene Zschech. Mara ta' veru.	Jannar p.29
Brian Doersken. L-Artist u Kantant	Marzu p.19
Don Moen. Il-Kantant tal-Mulej	Mejju p.13
Lincoln Brewster. Kantant żagħżuġh	Ġunju/Lulju p.13
Michael Card	Aw/Sett p.31
Ghanja dinjija (Gen Verde) – Veronica Aquilina	Ottubru p.31

MISSJONI

KENJA	
L-Insara jkomplu joktru. Knisja ġdida fi Mpeketoni, Kenja – Mons. Francis Baldacchino, Isqof tad-Djoċesi ta' Malindi	Jannar p.8
Tberlk tal-Ġebbla tax-Xewka tal-Knisja l-Ġdida – Emmaus – P. Spiro Galea OFMCap	Frar p.8
Hu isbah taghti milli tirċievi – P. Publius Mair OFMCap	Marzu p.8
L-Ghomja jaraw - Mons. Francis Baldacchino, Isqof tad-Djoċesi ta' Malindi	Marzu p.10
Żjara fil-Viċi Provinċja tal-Kenja	April p.8
Ordinazzjoni Presbiterali. Fr Nicholas Mutua jirċievi l-Ordni Sagri – Br John Cassar OFMCap	Mejju p.10

Mission Fund f'Mpeketoni, il-Kenja. Hakuna Matata	Mejju p.11
Il-Ġuħ u n-nixfa jkomplu u l-għajunna tkompli tasal f'waqtha – Br John Cassar OFMCap	Ġunju/Lulju p.10
X'Issem tridu taghtuh? – Mons. Francis Baldacchino, Isqof tad-Djoċesi ta' Malindi	Ġunju/Lulju p.11
Ordinazzjoni Presbiterali ta' erba' Kapuċċini Kenjani	Ottubru p.8

KUBA minn P. Philip Cutajar OFMCap

100 sena mit-tieni miġja tal-Kapuċċini f'Kuba	Jannar p.18
Żjara mill-Provinċjal Fr Joe Alessandro lil Huna Fr Philip Cutajar f'Kuba	Jannar p.20
Ċikluni u urugani tropikali	Frar p.18
Laqgħa storika	Marzu p.25
Il-Kapuċċini f'Bayamo	April p.22
Fr Philip mahtur segretarju tal-Kardinal ta' La Habana	Mejju p.28
Solidarjetà Kubana għall-mewt t'ommi	Ġunju/Lulju p.26
L-Isimijiet taċ-Ċikluni Tropikali	Aw/Sett p.26
Ċikluni u Urugani Tropikali	Ottubru p.17
Isimijiet għaċ-Ċikluni tas-sena 2006	Novembru p.26
Żjara li halliet hafna frott	Diċembru p.12

KITBIET TAL-MISSJUNARJI

Sitwazzjoni mwieghra u gravi hafna - Mons. Pawlu Darmanin, Isqof tad-Djoċesi ta' Garissa	Frar p.10
Mons. Pawlu Darmanin jirringrazzja u japprezza għall-offerti li qeghdin jaslulu	Frar p.10
Mons. Francis Baldacchino OFMCap, Isqof tad-Djoċesi ta' Garissa, il-Kenja, jirritorna fil-hidma tiegħu wara ġimghat ta' kura f'Malta bejn Settembru u Diċembru 2005	Frar p.20
L-Isqof ta' Malindi, il-Kenja, Mons. Francis Baldacchino jirringrazzja u jammira l-ġenerożità	April p.11
Mons. Pawlu Darmanin, Isqof tad-Djoċesi ta' Garissa, il-Kenja Irodd Hajr	April p.11
Grazzi mill-qalb - Mons. Pawlu Darmanin, Isqof tad-Djoċesi ta' Garissa	Mejju p.8
Nixfa u Ġuħ f'Garissa - Mons. Pawlu Darmanin, Isqof tad-Djoċesi ta' Garissa	Ġunju/Lulju p.9
Il-ġuħ u niexfa jkomplu – Br John Cassar	Aw/Sett p.9
Forum ta' Talb Sempliċi għas-Sempliċi	Ottubru p.9
Santwarju Marjan għad-Djoċesi ta' Malindi	Ottubru p.10
Messaġġ tal-Papa Benedittu XVI għall-Ġurnata Missjunarja	Ottubru p.12
Mejtin Hajjin – Mons. Francis Baldacchino, Isqof ta' Malindi	Novembru p.8
Forum ta' Talb Sempliċi għas-Sempliċi – Mons. Francis Baldacchino, Isqof ta' Malindi	Novembru p.17
Kważi Draw: Il-frott ta' l-Fwkaristija fil-hajja tagħna ta' kuljum – Mons. Pawlu Darmanin, Isqof ta' Garissa, il-Kenja	Diċembru p.16

MISSJUNARJI FOSTNA

Mons. Pawlu Darmanin OFMCap;	
Fr.Publius Mair OFMCap	Ġunju/Lulju p.10
Mons. Francis Baldacchino OFMCap; Fr Emmanuel Barbara OFMCap u Br John Cassar OFMCap	Aw/Sett p.9

MIXXELLANJA

Għaqda Nisa Sta. Liberata – Tessie Gatt	Frar p.19
Mhux bil-Hobż biss – Romina Azzopardi	Frar p.26
L-Eċċellenza Tiegħu Mons. Mario Grech. Isqof tad-Djoċesi t'Għawdex	Marzu p.31

Garanzija għall-żwieġ hieni – Joe Flask	April p.24
Is-Sebgha....mhix ċajta! – George Saliba	April p.26
Familja Raġel u Mara Miżżewġin – Joe Flask	Mejju p.26
Nikkwota, Nikkummenta u Nistaqsi – Lino Ellul	Mejju p.29
Il-Koabitazzjoni	Novembru p.10
Il-Presepu tiegħi	Diċembru p.8
Emmen kemm trid – Tony C. Cutajar	Diċembru p.18

MUŻEW minn Patri. Franġisku Azzopardi OFMCap

San Bernard Latini	Jannar p.23
Il-Madonna ta' Loreto	Frar p.23
Santa Marija Addolorata	Marzu p.15
Salib tal-Proċessjoni	April p.15

OKKULT minn Fr Franco Fenech

F'Ismi ikeċċu x-Xjaten	Ottubru p. 14
Il-Qawwa tax-Xitan (I)	Novembru p. 24
Il-Qawwa tax-Xitan (II)	Diċembru p. 24

POEŻIJA

L-Ambaxxatur tal-Mulej – Paul Bonnici	Frar p.25
Meditazzjoni – Richard Gatt	Marzu p.20
Warradtni f' imhabbtek – P. Mario Attard OFMCap	April p.26
Minn Qalbi Infahhar lill-Mulej "Magnificat" – Oliver Friggieri	Mejju p.17
Lil San Leopoldu Mandic - P. Mario Attard OFMCap	Mejju p.31
Nissilti fi mhabbtek	Aw/Sett p.5
San Franġisk – Mary Meylak	p.19
Fiċ-Ċimiterju – Tony C. Cutajar	Novembru p.12
Kaġhak ta' l-Għażel – Mary Mejlak	Diċembru p.9

PROVINĊJA - GRAJJET

Riżultat tal-Lotterija b'riżq il-Missjoni tal-Kapuċċini fil-Kenja – Milied 2005	Marzu p.10
Il-Kapuċċin Sean O'Malley jinhatar	
Kardinal mill-Papa Benedittu XVI	April p.31
Jum il-Missjoni Kapuċċini	Mejju p.9
Laqgħa tal-Franġiskani Kapuċċini Internazzjonali ssir f'Malta	Ġunju/Lulju p.22
Avviżi mis-Segretarjat tal-Missjoni	Ġunju/Lulju p.31
Professjoni Solenni ta' Claudio Falzon OFMCap	Aw/Sett p.10
Ministru Ġeneral	Diċembru p.5

TIFKIRA - PATRIJET minn Fr Martin Micallef OFMCap

Patri ErkulanuDeMaria OFMCap	Jannar p.26
Patri Franġisku Azzopardi OFMCap	Mejju p.22
Patri Benvenut Vella OFMCap	Aw/Sett p.22
Patri Leopoldu Tabone OFMCap	Ottubru p.22
Fra Antnin Vella OFMCap	Diċembru p.22

ĠENITURI

Georgina Baldacchino; Maria Anna Cutajar	April p.15
Lucia Scorri	Novembru p.9

VOLUNTARJAT

Fondazzjoni Suret il-Bniedem – Br Eric Vella OFMCap	Novembru p. 19
--	----------------

SAHHTEK (It-Tarka u x-Xabla) minn Dr Tonio Piscopo MD

L-Uġiġh fis-sider	Jannar p.21
L-Anġina	Frar p.21
Il-Pulmun	Marzu p.21
Il-Kolesterol	April p.21

Il-Otugh ta' nifs	Mejju p.25
L-Anemija	Ġunju/Lulju p.21
Is-Shana magħna!	Aw/Sett p.21
L-HIV/AIDS: Intrebhet il-Ġlieda	Ottubru p.21
L-Uġieġh ta' Ras	Novembru p.21
U hu wiehed ta' l-aħhar	Diċembru p.21

STEJGER, INHOBB L-i

Ma tghix mingħajr talb	Aw/Sett p.17
Is-sinjura mhix magħrufa	Ottubru p.5
San Duminku Savio	Novembru p.19
Għin kemm tista'	Diċembru p.17

TELESKOPJU FUQ IL-HAJJA

minn P. William Axiaq OFMCap

Influenza Pandemika; Għaġeb fuq ix-xejn; Slash Programmes; Mhux iż-żmien!	Jannar p.6
Slogans Djaboliċi; Skond Min; Xogħol il-Bibbja; Ir-Relattivizmu Modern	Frar p.6
Ġeneru Letterarju Perikoluż; Pellegrinaġġi bla frott?; Ċapċip bla Riżultat; X'Differenza!	Marzu p.6
It-Tixrid ta' Mohh il-Maltin; Avverbju Ikrah; Povru Pronom!	April p.6
Espressjoni Tirannika; Permessivita; Domandi fuq domandi; Jum l-Omm	Mejju p.6
L-Ironija fil-mezzi ta' Komunikazzjoni Soċjali; wara l-festa popolari tad-Duluri; Mentalita Żbaljata u Perikoluża; Mentalita Ingusta	Ġunju/Lulju p.6
Spjegi waqt pellegrinaġġi; Wahda mill-kontradizzjonijiet ta' żmienna; Hasil kuljum jew ta' spiss; L-uġieġh tal-ġusti	Aw/Sett p.6
Il-komplikazzjoni tad-dnub. Ommijiet bla mohh. Pożizzjoni komda fil-Knisja. Vot jew persuna?	Ottubru p.6
Sajf: Quddiesa ta' kuljum – Ġenituri; Ekoloġija tal-qalb; Kummenti fuq iċ-Ċensiment; Suspetti fost il-Miżżewġin	Novembru p.6
Il-letteratura llum; Il-valur tal-quddiesa; Differenza bejn reliġjon u oħra; Idea perikoluża f'ċerti skejġel	Diċembru p.6

TWEĠIBA minn P. William Axiaq OFMCap

Omm u bint jinġibdu lejn l-istess raġel	Jannar p.22
Il-Hadd għall-mistrieħ	Frar p.22
Raġel li ma japprezzax	Marzu p.22
L-Adulterju	April p.20
Raġel aggressiv	Mejju p.20
Meta titef il-fidi	Ġunju/Lulju p.20
Adulterju	Aw/Sett p.20
Tendenzi Lesbiċi	Ottubru p.20
Fissazzjoni fir-Raġel	Novembru p.25
L-Adulterju u l-Maħfra	Diċembru p.25

VOKAZZJONI

Kif il-Mulej sejjahli – Sr Marie Bernardette Aquilina	Jannar p.31
Hielsa u kuntenta f'hajja ta' qadi fis-skiet – Sr Francis Hilary Warrington	Frar p.31
"Qatt ma stennejna grazzja bhal din!" – Alfred u Antonia Scicluna	Marzu p.28
"Grazzi talli tajtuli..." – Br Denis Calleja OFMCap	Aw/Sett p.14
Qatt ma hlomt li nsir reliġjuża – Sr Marie-Carmel Saliba	Diċembru p.14



Ghin lill-Knisja u lill-Ordni Franġiskan
Kapuċċin fil-Kenja billi tagħmel...

BOROŻ TA' STUDJU

BORŻA TA' STUDJU hija offerta ġeneruża ta' Lm250 li tmur għall-ispejjeż tas-seminaristi Kenjani tagħna kollha li qeghdin ihejju lilhom infushom biex isiru reliġjużi u saċerdoti Kapuċċini.

Din tista' tinghata jew minn persuna waħda jew minn diversi benefatturi li jinghaqdu flimkien. Tista' tinghata anki ftit ftit.

Min jagħmel din l-offerta jkollu sehem kbir fil-hajja reliġjuża u saċerdotali tal-Kapuċċini Kenjani.

Għal aktar tagħrif ikkuntattja lil:
P. Crispin Tabone OFMCap,
Segretarju tal-Missjoni, Uffiċċju
Missjoni Kapuċċini, Floriana

Tel: 2123 3874, 2123 4949,
2122 5525.

KALENDARJU MISSJUNARJU 2007

Forma tawwalija b'ritratti attraenti relattivi mal-hidma missjunarja tal-Kapuċċini fil-Kenja.

Tista takkwista kopja mis-Segretarjat
Missjoni Kapuċċini, Floriana.
Tel. 2123 3874 / 2122 5525.

Kull offerta tkun apprezzata.



APPELLI URĠENTI MILL-ISQFIJJET U MISSJUNARJI TAGHNA FIL-KENJA



Qed nirċievu appelli mill-Kenya li nixtiequ naqsmu magħkom għax nafu li intom tghinuna biex nibgħatu dak kollu li nistgħu lill-Missjunarji mill-aktar fis.

Għandna appell mingħand l-Isqof Francis Baldacchino biex nġinuh fix-xogħol li qed jorganizza fid-Djoċesi tiegħu ta' Malindi favur dawk li huma morda bit-tuberkulosi, HIV/AIDS u l-familji u dipendenti tagħhom li hađu jew jistgħu jittiehdu minn dan il-mard.



L-Isqof Paul Darmanin kitbilna li għandom l-għarar u hafna minn Garissa, Madogo, Mororo, Hola, Wajir u Mandera huma taht l-ilma. In-nies tilfu l-uċuħ tar-raba u kellhom jtilqu minn djarhom. Issa hemm il-periklu tal-guħ u mard tal-malarja, disenterija u tal-annimali bħal kukkudrilli li telgħu mal-ilma qrib id-djar.

P. Spir u P. Joe Galea qed jiktbulna wkoll li qegħdin fl-istess sitwazzjoni go Hola u fl-irhula ta' madwarhom.

Nappellaw lill-hbieb u benefatturi tagħna biex jibgħatu d-donazzjonijiet tagħhom lill:

UFFIĊĊJU MISSJONI KAPPUĊĊINI, KUNVENT TAL-KAPPUĊĊINI, FLORIANA VLT 14

TELEPHONE: 21 233874 21 225525

Email: ofmcap@keyworld.net

Cheques pagabbli lill-
MISSJONI KAPPUĊĊINI

APS Bank :
Bank of Valletta:
HSBC
Lombard Bank

ĠUH FIL-KENJA	2000039057-6
ĠUH FIL-KENJA	40014859197
ĠUH FIL-KENJA	089021505053
ĠUH FIL-KENJA	01172108874

CATHOLIC DIOCESE OF MALINDI

P.O. Box 1573, Malindi, Kenya, E. Africa
Tel.: 0254-42-31489; Fax: 0254-42-30835
E-mail: mldebishop@africaonline.co.ke

23 ta' Novembru 2006

P. Krispin Tabone,
Uffiċċju Missjunarju,
PP Kapuċċini,
Florianana.

Ghaziz P. Krispin Tabone,

Sibna li bosta opri ta' karità b'risq dawk milquta mill-marda kiefra tal-HIV/AIDS huma ferm limitati minhabba n-nuqqas ta' flus. Il-morda huma eluf; u t-tfal iltiema jiġġerrew mat-toroq qeghdin jiziedu. Minbarra li jkollhom hajja ferm iebes, dawn it-tfal huma l-hallelin tal-futur!

Bosta morda li ma jistghux ighixu minghajr il-medicina li jiehdum minghand l-Gvern; u magħha jehtiegu ikel speċjali li m'għandhomx biex jixtruh; hawn ommijiet romol imhollija bil-piz li jrabbu 'l uliedhom wehidhom, wara li jkun biegħu kulma kellhom biex iżommu 'l żewġhom haj; hawn nanniet xjuh li jridu jiehdum hsieb it-tfal ta' wliedhom li mietu bil-marda; trabi u tfal zghar infettati minn ommijethom, xi whud minnhom digà mejtin; tfal li jkollhom ihallu l-iskola sekondarja li hi bil-hlas, u oħrajn li jaqtghu mill-istudju biex isibu xi xogħol biex irabbu 'l huthom iżghar minnhom. Niltaqghu ma' nies imcappsa bit-TB minhabba l-AIDS, u d-dieta tagħhom tqum il-flus!

Il-morda jehtiegu l-faraġ ta' min jismagħhom, biex ma jibqgħux jghixu wehidhom, mohbijin, mistkerrha u mwarrba; dawn ifittxu l-parir tat-tabib, tas-sacerdot, taç-Children's Office, u mqar ta' xi avukat biex ma jitilfux l-biċċa raba mhollija minn żewġhom! U l-lista tkompli titwal.

Id-Djoċesi qieghda taħdem f'dawn l-oqsma kollha, imma b'hafna tqanzih bla ma tista' tfassal ebda programm serju. P. Krispin, tistghu tghinuna?

Grazzi bil-quddiem.

Huk fi Kristu,
+Mons. Frans Baldacchino,
Isqof ta' Malindi, Kenja.

